

# ମାଣବସା ଲକ୍ଷ୍ମୀ ପୂଜା





## ମାଣବସା ଲକ୍ଷ୍ମୀ ପୁରାଣ

### ମହାଲକ୍ଷ୍ମୀଙ୍କୁ ପ୍ରଣାମ

ଧନାଦେୟେ ନମସ୍କୃତ୍ୟଂ ନିଧୁ ପଦ୍ମା ହୃତାୟତ ।  
 ଭବତୁତତ୍ପ୍ରସାଦାନ୍ନେ ଧାନ ଧନପାଦି ସମ୍ପଦ ॥  
 ନମସ୍କୃତେ ମହାମାୟେ ଶ୍ରୀ ପୀତେ ସୁର ପୂଜିତେ ।  
 ଶଙ୍ଖ ଚକ୍ର ଗଦା ହସ୍ତେ ମହାଲକ୍ଷ୍ମୀ ନମୋଽସ୍ତୁତେ । ୧ ।  
 ନମସ୍ତେ ଗରୁଡ଼ାରୁଡ଼େ କୋଳାସୁର ଭୟଙ୍କରୀ ।  
 ସର୍ବ ପାପ ହରେ ଦେବୀ ମହାଲକ୍ଷ୍ମୀ ନମୋଽସ୍ତୁତେ । ୨ ।  
 ସର୍ବଞ୍ଜେ ସର୍ବବରଦେ ସର୍ବଦୁଷ୍ଟ ଭୟଙ୍କରୀ ।  
 ସର୍ବ ଦୁଃଖ ହରେ ଦେବୀ ମହାଲକ୍ଷ୍ମୀ ନମୋଽସ୍ତୁତେ । ୩ ।  
 ସିଦ୍ଧି ବୁଦ୍ଧି ପ୍ରଦେ ଦେବୀ ଭକ୍ତି ମୁକ୍ତି ପ୍ରଦାୟିନୀ ।  
 ମନ୍ତ୍ରମୂର୍ତ୍ତେ ସଦା ଦେବୀ ମହାଲକ୍ଷ୍ମୀ ନମୋଽସ୍ତୁତେ । ୪ ।  
 ଆଦ୍ୟାନ୍ତେ ରହିତେ ଦେବୀ ଆଦ୍ୟାଶକ୍ତି ମାହେଶ୍ୱରୀ ।  
 ଯୋଗେନ ଯୋଗସମ୍ଭୃତେ ମହାଲକ୍ଷ୍ମୀ ନମୋଽସ୍ତୁତେ । ୫ ।  
 ସ୍ତୁଳ ସୁକ୍ଳ ମହାରୌଦ୍ରେ ମହାଶକ୍ତି ମହୋଦରେ ।  
 ମହାପାପ ହରେ ଦେବୀ ମହାଲକ୍ଷ୍ମୀ ନମୋଽସ୍ତୁତେ । ୬ ।  
 ପଦ୍ମାସନ ସ୍ଥିତେ ଦେବୀ ପରଂବ୍ରହ୍ମ ସ୍ୱରୂପିଣୀ ।  
 ପରମେଷ୍ଠୀ ଜଗଦ୍ମାତ ମହାଲକ୍ଷ୍ମୀ ନମୋଽସ୍ତୁତେ । ୭ ।

ଶ୍ରେତାମ୍ବର ଧରେ ଦେବୀ ନାନାଳଙ୍କାର ଭୃଷିତେ ।  
 ଜଗତ୍ସ୍ଥିତେ ମହାମାୟା ମହାଲକ୍ଷ୍ମୀ ନମୋଽସ୍ତୁତେ । ୮ ।  
 ମହାଲକ୍ଷ୍ମୀଷ୍ଟକଂ ସ୍ତୋତ୍ରଂ ଯଃ ପଠେତ୍ ଭକ୍ତି ମାନବ ।  
 ସର୍ବସିଦ୍ଧି ମବାପ୍ନୋତି ରାଜ୍ୟଂ ପ୍ରାପ୍ନୋତି ସର୍ବଦା ।  
 ଏକ କାଳ ପଠେନ୍ନିତ୍ୟଂ ମହାପାପ ବିନାଶନମ୍ ।  
 ଦ୍ଵିକାଳଂ ଯଃ ପଠେନ୍ନିତ୍ୟଂ ଧନଧାନ୍ୟ ସମନ୍ୱିତମ୍ । ୧୦ ।  
 ତ୍ରିକାଳଂ ଯଃ ପଠେନ୍ନିତ୍ୟଂ ମହାଶତ୍ରୁ ବିନାଶନମ୍ ।  
 ମହାଲକ୍ଷ୍ମୀ ଭବେନ୍ନିତ୍ୟଂ ପ୍ରସନ୍ନ ବରଦା ଶୁଭା । ୧୧ ।  
 ଇତି ଇନ୍ଦ୍ର କୃତଂ ଶ୍ରୀ ମହାଲକ୍ଷ୍ମୀଷ୍ଟକ ସ୍ତୋତ୍ରଂ ସମ୍ପୂର୍ଣ୍ଣଂ ।

ନମସ୍ତେ କମଳା ମାଗୋ ସାଗର ଦୁଲ୍ଲଭା । ନମସ୍ତେ ନମସ୍ତେ ଲକ୍ଷ୍ମୀ  
 ବିଷ୍ଣୁଙ୍କ ଘରଣୀ ॥ ନମସ୍ତେ କମଳାମାଗୋ ଅତି ଦୟାବତୀ । ସ୍ତ୍ରୀବର ଜଙ୍ଗମ  
 କୀଟ ଆଦି ପାଳୁ ନିତି ॥ ତୋର ଦୟାବଳେ ମାଗୋ ଦରିଦ୍ର ଜନର । ହୁଅଇ  
 ଅଚଳ ବିଭ ଜିଣାଇ କୁବେର ॥ ତୋର ଦ୍ରୋହୀଜନେ ମାଗୋ ଅନ୍ନ ନ ମିଳଇ ।  
 ଯେତେ ଅରଜିଲେ କେଉଁଠି ଯେଟ ନ ପରଇ ॥ ତୋହର ଚରିତ ମନ ଦେଇ  
 ଯେ ଶୁଣଇ । କିଅବା ଭକ୍ତି ଭାବେ ସର୍ବଦା ଶୁଣଇ ॥ ତାହାର ଦରିଦ୍ରପଣ  
 ଯାଏ ଦୂର ହୋଇ । ସର୍ବଦା ତାକୁ ପ୍ରସନ୍ନ ହେଉ ମହାମାୟା ॥ ଏଣୁ ତୋ  
 ଚରଣେ ମାଗୋ ଅଶେଷ ପ୍ରଣାମ । କରୁଛି ପରାଅ ବାରେମୋର ମନସ୍କାମ ॥  
 ତୋ ଚରିତ କିଅୁତେ ମୁଁକରିବି ରଚନ । ଜଗତ ଜନନୀ ବାରେ ଦିଅ ଦିବ୍ୟଜ୍ଞାନ ॥  
 ଦିନେକ ନାରଦ ପରାଶର ମୁନି ଦୁଇ । ଭ୍ରମି ଭ୍ରମି ଏକ ଗ୍ରାମେ ପ୍ରବେଶିଲେ  
 ଯାଇଁ ॥ ସେହିଦିନ ମାର୍ଗଶୀର ମାସ ଗୁରୁବାର । ପର୍ବ ପଡ଼ିଥିଲା ସର୍ବ  
 ପୁରବାସୀଙ୍କର ॥ ପ୍ରତି ଘରଦ୍ଵାର ଗୋମୟରେ ଲିପା ହୋଇ । ଲକ୍ଷ୍ମୀ  
 ପାଦପଦ୍ମ ଚିତା ପଡ଼ିଥିଲା ତହିଁ ॥ ନାରୀମାନେ ସ୍ନାନସାରି ପିନ୍ଧି ଝାନବାସ ।  
 ଲକ୍ଷ୍ମୀଙ୍କ ପୂଜାରେ ସର୍ବେ ହୋଇଛନ୍ତି ବଶ ॥ ବ୍ରାହ୍ମଣଙ୍କଠାରୁ ଯେ ଚଣ୍ଡାଳ

ପରିଧନ୍ତେ । ଲକ୍ଷ୍ମୀଙ୍କ ପୂଜାରେ ରତ ଅଛନ୍ତି ସମସ୍ତେ ॥ ହୁଳହୁଳି ଶବଦରେ  
 ପୁରିଛି ଗଗନ । ଦେଖୁ ଏ ଉତ୍ସବରୀତି ବିଧାତା ନନ୍ଦନ ॥ ପରରନ୍ତି ପରାଶର  
 ମୁନିକୁ ଉଦନ୍ତ । କହ କହ ତପୀବର ଏ କିସ ଚରିତ ॥ ବ୍ରାହ୍ମଣ ଚଣ୍ଡାଳ ଆଦି  
 ସମସ୍ତ ଜାତିରେ । କରୁଛନ୍ତି କି ଉତ୍ସବ ଆନନ୍ଦ ମତିରେ ॥ କେଉଁ ବ୍ରତ କି ଉପାସ  
 ଅଟେ ଏହା ନାମ । କାହାକୁ କରନ୍ତି ପୂଜା ତାର କି ନିୟମ ॥ ଏହା ଶୁଣି ପରାଶର  
 ହୋଇ ହସ ହସ । କହନ୍ତି ବଚନ ଧୀରେ ଶୁଣ ବିଧିଶିଷ୍ୟ ॥ ଏ ଧାନମାଣିକା  
 ଗୁରୁବାର ଯେ ଅଟଇ । ଲକ୍ଷ୍ମୀ ଦେବୀଙ୍କର ପୂଜା ଏ ବ୍ରତ ଅଟଇ ॥  
 ସବୁମାସମାନଙ୍କରେ ମାର୍ଗଶର ସାର । ତହିଁରେ ପଡ଼ଇ ଯେଉଁ ଯେଉଁ  
 ଗୁରୁବାର ॥ ଲକ୍ଷ୍ମୀଙ୍କର ପ୍ରିୟ ସେହି ବାରମାନ ଜାଣ । ସବୁଠାରୁ ଆଦ୍ୟ  
 ଗୁରୁବାରଟି ପ୍ରଧାନ ॥ ଏକ ଦିନେ ଶୁକଳ ଦଶମୀ ଗୁରୁବାର । ପଡ଼ିଲେ  
 ସୁଦଶାବ୍ରତ ହୁଏ ସେ ଦିନର ॥ ଲକ୍ଷ୍ମୀଙ୍କର ଅତିପ୍ରିୟ ଅଟଇ ସେ ବ୍ରତ । ଏହାକହି  
 ପରାଶର ହେଲେ ମୌନବ୍ରତ ॥ ପୁଣି ତାହାକୁ ପୁଚ୍ଛିଲେ ବ୍ରହ୍ମାଙ୍କ କୁମାର ।  
 ଲକ୍ଷ୍ମୀବ୍ରତ କରିଥିଲେ ମର୍ତ୍ତ୍ୟେ କେଉଁ ନର ॥ ତହିଁରୁ ସେ କେଉଁ ଶୁଭଫଳ  
 ଲଭିଅଛି । ଲକ୍ଷ୍ମୀଦ୍ରୋହୀ ହୋଇକରି କେ ଦୁଃଖ ପାଇଛି ॥ ଏହା ସବୁ ମୋ  
 ଆଗରେ କହତପୀ ସାଇଁ । ଶୁଣିବାକୁ ତାହା ଚିତ୍ତେ ଶ୍ରଦ୍ଧା ଉପୁଜଇ ॥ ନାରଦ  
 ବଚନ ଶୁଣି ପରାଶର ମୁନି । କହନ୍ତି ହରଷ ଚିତ୍ତେ ସୁମଧର ବାଣୀ ॥ ଧନ୍ୟ  
 ହେ ନାରଦ ତୁମ୍ଭେ ପବିତ୍ର ଚରିତ୍ର । ଲକ୍ଷ୍ମୀବ୍ରତ କଥାରେ ଯେ ହୋଇଅଛ ରତ ॥  
 କହୁଅଛି ପୁରାତନ କଥା ଅଛି ଯାହା । ହୋଇବ ଆନନ୍ଦ ଜାତ ଶୁଣିଲେଟି ତାହା ॥  
 ଏକଦିନେ ଜଗନ୍ନାଥ ପାଶେ ଲକ୍ଷ୍ମୀଥିଲେ । କରପତ୍ର ଯୋଡ଼ିଣ ତାହାକୁ  
 ଜଣାଇଲେ ॥ ଆଜି ମୋ ବାରର ବ୍ରତ ପଡ଼ିଲା ଗୋସାଇଁ । ତୁମ୍ଭେ ଆଜ୍ଞାଦେଲେ  
 ନଗ୍ର ବୁଲିଯିବି ମୁହିଁ ॥ ଗୋବିନ୍ଦ ବୋଇଲେ ଲକ୍ଷ୍ମୀ ନଗ୍ରହିଁ ବୁଲିବ ॥ ଦଶମୀ ପାଳନୀ  
 ଅଳ୍ପ ବେଗେ ରାଧିଦେବ ॥ ପ୍ରଭୁଙ୍କ ମୁଖରୁ ମାତ ଏମନ୍ତ ଶୁଣିଲେ । ବସ୍ତ୍ର  
 ଅଳଙ୍କାରମାନ ଯତନେ ପିନ୍ଧିଲେ ॥ ନାସିକାରେ ନବରତ୍ନ ବସଣି ଖଞ୍ଜିଲେ ।

ଚଉସରୀ ରତ୍ନମାଳା କଣ୍ଠେ ଲମ୍ବାଇଲେ ॥ କରରେ ବାହୁଟି ରମ୍ୟବଳୟ  
 କଙ୍କଣ । ସୁନା ସତା ମାଣିକ୍ୟ ପଦକ ଆଭରଣ ॥ ବାଜେଣି ନୂପୁର ମାତା  
 ପୟରେ ଖଞ୍ଜିଲେ । ଏପରି ନାନା ଭୂଷଣେ ସୁବେଶ ହୋଇଲେ ॥ ଯେବଣ  
 ମାତାଙ୍କ ଅଧିକାର ତିନିପୁର । ଆଭରଣ କେତେ ମାତ୍ର ଦେବା ପଟ୍ଟାନ୍ତର ॥  
 ଶୁଣ ହେ ନାରଦ ଏହା ହୋଇ ଏକତିଉ । ବୁଢ଼ୀ ବ୍ରାହ୍ମଣୀ ରୂପକୁ ଧରି  
 ଜଗନ୍ନାତେ ॥ ପ୍ରବେଶ ହୋଇଲେ ଯାଇ ସାଧୁର ଦୁଆରେ । ସାଧବାଣୀ  
 ଉଭା ହୋଇଥିଲା ସେହିଠାର ॥ ତାକୁ ଦେଖି ମହାଲକ୍ଷ୍ମୀ କହନ୍ତି ବଚନ । ଶୁଣ  
 ଶୁଣ ସାଧବାଣୀ ହୋଇ ସ୍ଥିରମନ ॥ ଆଜିପରା ମହାଲକ୍ଷ୍ମୀ ବ୍ରତ ଗୁରୁବାର ।  
 ଲିପା ପୋଛା କରିନାହୁଁ କିମ୍ପା ଘରଦ୍ୱାର ॥ ସାଧବାଣୀ ଏହା ଶୁଣି ବୋଲଇ  
 ସେକ୍ଷଣି । କି ରୂପେ ଏ ବ୍ରତ ହୁଏ କାହା ପୂଜାପୁଣି ॥ ବୁଝାଇ ତା ସବୁ କହ  
 ହେ ନାନୀଗୋସାଇଁ । ଅଇଲେ ମନକୁ ସେ ବ୍ରତ ମୁଁ କରିବଇଁ ॥ ଏହାଶୁଣି  
 ପଦ୍ମାଳୟା କହନ୍ତି ସଧୀରେ । ଶୁଣ ସାଧବାଣୀ ବ୍ରତ ହୁଏ ଏ ବିଧିରେ ॥  
 ମାର୍ଗଶିର ମାସେ ଯେଉଁ ଆଦ୍ୟ ଗୁରୁବାର । ସେଦିନ ଉଷାରୁ ଶେଯ ଛାଡ଼ି  
 ତତପର ॥ ଗୋମୟ ଜଳରେ ଘର ଦୁଆର ଲିପିବ । ଲକ୍ଷ୍ମୀଦେବୀ ପାଦପଦ୍ମ  
 ଚିତାକୁ ଲେଖିବ ॥ ନୂଆ ମାଣ ଗୋଟିଏ ଅଣାଇ ଯତ୍ନେ ବେଗେ । ଧୋଇ  
 ଧାଇ କରି ତାକୁ ଶୁଖାଇବ ଆଗେ ॥ ତାହାକୁ କରିବ ନାନା ଚିତ୍ର ଯେ ବିଚିତ୍ର ।  
 ଚାଉଳକୁ ବାଟି ଚିତା ଲେଖିବ ସମସ୍ତ । ତହିଁ ସ୍ନାନ କରିଆସି ହୋଇ ଶୁଚିମନ୍ତ ।  
 ଚଉକି ବା ଖରୁଲିଏ ଆଣିବ ଦୂରିତ । ତାକୁ ଧୋଇ ତା' ଉପରେ ଦେବ  
 ନୂଆଧାନ । ରଙ୍ଗକଳା ନୋହି ହୋଇଥିବ ଶୁକ୍ଳବର୍ଣ୍ଣ ॥ ତହିଁ କିଛି କୁଡ଼ାଇ ଯେ  
 ସେ ନୂଆମାଣରେ । ଧାନମାଣ ଯେ ପରାଇ ରଖିବ ତାପରେ ॥ ସେ ଧାନ  
 ମାଣ ଉପରେ ଗୁଆ ତିନିଗୋଟି । ହଳଦୀ ପାଣିରେ ତାହା ଧୋଇ ଧୋଇବଟି ॥  
 ଶୁକଳ ଧାନର ଶିଶା ରଖି ବେଣ୍ଟିକରି । ମାଣ ଉପରେ ତାହାକୁ ଧୋଇବ  
 ବିଚାରି ॥ ଗୁଆ ଆଖି ମୂଳା ଜଦଳୀରେ ସଜାଡ଼ିବ । ପଟ୍ଟାଦିରଙ୍ଗବସନ ପୁଷ୍ପେ

ମଣ୍ଡାଳବ ॥ ତହିଁ ଆବାହନ ମହାଲକ୍ଷ୍ମୀକୁ କରିବ । ଗନ୍ଧପୁଷ୍ପ ଧୂପଦୀପ ଆଦି  
 ସମର୍ପିବ ॥ ପ୍ରଥମରେ ବାଳଧୂପ ତାପରେ ଶଙ୍ଖୁଡ଼ି । ଏପରି କରିବ ତିନିଧୂପକୁ  
 ସଜାଡ଼ି । ମହାଲକ୍ଷ୍ମୀଙ୍କର ଆଉ ଏକ ବ୍ରତ ଅଛି । ସୁଦଶା ବୋଲି ତା ନାମ  
 ଲୋକେ ପ୍ରକଟିଛି ॥ ଶୁକଳଦଶମୀ ହେଲେ ଗୁରୁବାର ଦିନ । ହୁଅଇ ସୁଦଶାବ୍ରତ  
 ଶୁଣ ଦେଇ ମନ ॥ ସେଦିନ ଉଷାରୁ ଉଠି ଲିପି ଘରଦ୍ୱାର । ଝୋଟି ଆଦି ଚିତା  
 ଦେବ ପୂର୍ବ ପରକାର ॥ ସ୍ନାନ ସାରି ଗୃହେ ପଦ୍ମମଣ୍ଡଳ ଲେଖିବ । ତହିଁପରେ  
 ଧୋଇ ଏକ ଖଟୁଲି ରଖିବ ॥ ତହିଁପରେ ଲକ୍ଷ୍ମୀପୂଜା ଗୁଆକୁ ଥୋଇବ ।  
 ପଞ୍ଚାମୃତ ଶୁଦ୍ଧଜଳେ ସ୍ନାନ କରାଇବ ॥ ଦଶଖୁଅ ସୂତାରେ ଯେ ବ୍ରତେକ  
 କରିବ । ଲକ୍ଷ୍ମୀଙ୍କ ନାମରେ ଦଶଗୋଟି ଗଣ୍ଠଦେବ ॥ ଦଶକେରା ଦୁବରେ ସେ  
 ବ୍ରତ ଗୁଡ଼ାଇବ । ମହାଲକ୍ଷ୍ମୀ ଗୁଆ ପାଶେ ତାହାକୁ ଥୋଇବ ॥ କରୁଥିଲେ  
 ପୂର୍ବରୁ ସେ ବ୍ରତ ପୁରାତନ । ବ୍ରତତୋର ଆଣିତହିଁ ଥୋଇବ ବହନ ॥ ପ୍ରଥମରେ  
 ବାଳଧୂପ ନଇବେଦ୍ୟ କରି । ତାପରେ ଯା ଭୋଗଦେବ ଶୁଣ ହେତୁକରି ॥  
 ଅରୁଆ ଚଢ଼ଳ ଏକାମାଣ ତିକ୍ତାଇବ । ତାକୁ କୁଟି ଚୂନା କରି ଯତନେ ରଖିବ ॥  
 କଦଳୀ ନଡ଼ିଆ ଛେନା ଆଦି ଦଶପୁର । ଦେଇ ଦଶଗୋଟି ମଣ୍ଡା କରିବ  
 ସତ୍ତର ॥ ମହାଲକ୍ଷ୍ମୀକୁ ତା' ପୂଜାକରି ଭକ୍ତି ଚିତ୍ତେ । ସେ ପ୍ରସାଦ ଖାଇ ଦିନ  
 ବଞ୍ଚିବ ଯେ ସୁସ୍ଥେ । ମହାଲକ୍ଷ୍ମୀ ପ୍ରସାଦ ଯେ ପରକୁ ନ ଦେବ । ବିଭା ହୋଇଥିବା  
 ଝିଅ ସୁଦ୍ଧା ନ ଖାଇବ ॥ ଏ ଉତ୍ତାରୁ କଥା ଏକ ମନଦେଇ ଶୁଣ । ଗୁରୁବାର  
 ଦିନ ଯେଉଁ କଥା ନିବାରଣ ॥ ସେ କଥା କହୁଛି ଏବେ ସାଧବାଣୀ ଶୁଣ ।  
 କେବେ ନ ଭାଙ୍ଗିବ ଖଇ ଗୁରୁବାର ଦିନ ॥ ଯେଉଁ ନାରୀ ଗୁରୁବାର ଦିନରେ  
 ଆମିଷ । ଭୁଞ୍ଜାଇ ଲୋଭରେ କିବା ନ ପଖାଲେ କେଶ ॥ ଭୁଞ୍ଜାଇ ଉଚ୍ଛିଷ୍ଟ କିବା  
 ଲଗାଏ ସେ ତେଲ । ମହାଲକ୍ଷ୍ମୀ ତା' ର ନିଶ୍ଚେ ଭାଙ୍ଗିବେଟି ଗେଲ ॥ ଗୁରୁବାର  
 ଯେଉଁ ନାରୀ ତୁଳାକୁ ଭିଣଇ । ଲାଉରେ ଆମିଷ ଦେଇ ଯେ ଗ୍ରାସ କରଇ ॥  
 ଖଟର ଛାୟାରେ ଯେହୁ କରଇ ଶୟନ । ରାତ୍ରକାଳେ ଦଧିଅନ୍ନ ଯେ କରେ

ଭୋଜନ ॥ କ୍ଷୌର ହୁଏ ଯେହୁ ଯାଇ ନାପିତର ଦ୍ଵାରେ । ଭୋଜନ ସମୟେ  
 ଅନ୍ନ ପକାଏ ଭୂମିରେ ॥ ଭୂଞ୍ଜି ନ ପାରିଣ ଅନ୍ନ ପୋପଡ଼ାଇ ଦିଏ । ଏତେକର୍ମ  
 ଯେ କରେ ସେ ଲକ୍ଷ୍ମୀକୁ ନ ପାଏ ॥ ଗୁରୁବାର ଦିନ ସକାଳୁ ଯେ ଗୋମୟରେ ।  
 ଦୁଆର ଯେ ନ ଲିପଇ ଅଳସ ପଣରେ ॥ ତୁଳିରୁ ନ କାଡ଼େ ପାଂଶ ଭକ୍ଷେ  
 ଯେ ଆମିଷ । ଏମାନଙ୍କଠାରେ ଲକ୍ଷ୍ମୀ କରନ୍ତି ଯେ ରୋଷ ॥ ଧନ ଜନ ସବୁ  
 ତାର ହରଣ କରନ୍ତି । ମାଗିଗଲେ ଅନ୍ନବସ୍ତ୍ର କେହି ନ ଦିଅନ୍ତି ॥ ଗୁରୁବାରରେ  
 ଯେଉଁନାରୀ ପିନ୍ଧେ ଶୁକ୍ଳଗା । ଐଶ୍ଵର୍ଯ୍ୟ ସମ୍ପଦ ପାଏ ହୁଅଇ ସୁଭାଗା ॥  
 ଗୁରୁବାରରେ ଯେଉଁ ନାରୀ ପିଲାକୁ ମାରଇ । କିବା ପାକହାଣ୍ଡି ଧୋଇ କଳା ନ  
 ଛାଡ଼ଇ ॥ ସନ୍ଧ୍ୟା ଗଡ଼ିଗଲେ ଯେ ଦିଅଇ ସନ୍ଧ୍ୟାବତୀ । ଧନପୁତ୍ର ହାନି ହୁଏ  
 ସଦା ବହୁ କ୍ଷତି ॥ ଗୁରୁବାରରେ ଯେଉଁ ନାରୀ ପୋଡ଼ା ଦ୍ରବ୍ୟ ଖାଏ । ଶୋଇବା  
 ଶଯ୍ୟାକୁ ବଙ୍କା କରିଣ ବିଛାଏ ॥ ଶାଶୁ ଶ୍ଵଶୁରକୁ ନ ମାନଇ ଯେ ରମଣୀ ।  
 ଭଲଗ୍ଢ ହୋଇ ଶୟନ କରଇ ଯେ ପ୍ରାଣୀ ॥ ଅମାବାସ୍ୟା ସଂକ୍ରାନ୍ତିରେ ଯେ  
 ବୁଲାଇ ହଳ । ଏହି ଦିନମାନଙ୍କରେ ଘେନଇ ତଲଳ ॥ ସଭାରେ ବସିଣ ଯେ  
 ମାନବ ମିଛ କହି । ଆଳସ୍ୟେ ପାଦ ନ ଧୋଇ ଯେ ଭୂଞ୍ଜି ବସଇ ॥ କୁଷ୍ମାଣ୍ଡ  
 ଫଳକୁ ଯେହୁ ରମଣୀ କାଟଇ । ରତୁମତି ନାରୀକି ଯେ ରମଣୀ କରଇ ॥  
 କନ୍ୟା ତୁଳା ମାସେ ପିତୃଶ୍ରାଦ୍ଧ ନ କରଇ । କଥା କହୁ କହୁ ସବୁବେଳେ ଯେ  
 ହସଇ ॥ ଏମନ୍ତ ମନୁଷ୍ୟ ସଦା ବହୁକଷ୍ଟ ପାଇ । ଆତ୍ମବୃଦ୍ଧି ନାଶହୁଏ ଅନ୍ନ ନ  
 ମିଳଇ ॥ ଗୁରୁବାର ଅମାବାସ୍ୟା ସଙ୍କରାନ୍ତି ଦିନ । ରଜନୀରେ ସ୍ତ୍ରୀ ପୁରୁଷ  
 କଲେକ ଭୋଜନ । କିବା ଏହି ତିନିଦିନ ଯେଉଁ ନାରୀ ମୋହେ । ପୁରୁଷ ସଙ୍ଗରେ  
 ମାତି ଧର୍ମକୁ ନ ଚାହେଁ ॥ ପ୍ରାଣେ ନାଶ ନ କରିଣ ତାକୁ ଦୁଃଖ ଦେଇ । ବୁଲନ୍ତି  
 ଯେ ଅନ୍ନବସ୍ତ୍ର କାହିଁ ନ ମିଳଇ ॥ ଏତିନି ଦିନରେ ଯେହୁ ଚିକ୍ତଦ୍ରବ୍ୟ ଖାନ୍ତି ।  
 ଅନ୍ତଃକାଳେ ଯମଦ୍ଵାରେ ନାନା ଦଣ୍ଡପାନ୍ତି ॥ ଏ ତିନିଦିନ ଯେ ନାରୀ କରଇ  
 ହବିଷ୍ୟ । ଦୁଃଖୀ ରଙ୍କୀ ଦେଖୁ ଦାନ କରଇ ବିଶେଷ ॥ କରେ ଲକ୍ଷ୍ମୀବ୍ରତ

ଲକ୍ଷ୍ମୀବାରେ ଉପବାସ । ବଡ଼ଇ ତାହାର ଧନ ଜନ ଆୟୁଯଶ ॥ ସକାଳୁ  
 ଶେଯରୁଉଠିଯେ ମୁଖ ନଧୁଏ । ତା' ମୁଖ ଯେ ଜନ ଦେଖେ ତାର ଶୁଭହୁଏ ॥  
 ରାତ୍ରଶେଷେ ବାସି ଶେଯେ ଯେ କରେ ଶୟନ । ତା ଗୃହକୁ ଲକ୍ଷ୍ମୀତ୍ୟାଗ କରନ୍ତି  
 ବହନ ॥ ଆସନ ବିନା ଯେ ଭୂମିପରେ ବସି ଖାଏ । କିବା ଯେ କୁମାରୀ  
 ସଙ୍ଗତରେ କାମମୋହେ ॥ ଦକ୍ଷିଣ ପଶ୍ଚିମ ମୁଖେ ଯେ ଭୁଞ୍ଜି ବସଇ ।  
 ଏମାନଙ୍କ ପାଶୁ ଲକ୍ଷ୍ମୀ ଯା'ନ୍ତି ଦୂର ହୋଇ ॥ ସନ୍ଧ୍ୟାରେ କୁଣ୍ଡାଇ କେଶ  
 ବାନ୍ଧେ ଯେଉଁ ନାରୀ । କେତେ ନ ଦେଖନ୍ତି ଲକ୍ଷ୍ମୀ ତାହାର ଯେ ଶିରୀ ॥  
 ଭୋଜନକରି ଯେ ମୁଖ ଶୋଧନ ନ କରେ । ଭୋଜନ କରଇ ଯେହୁ  
 ଅନ୍ଧକାର ଘରେ ॥ ସ୍ନାନପରେ ହୁଅଇ ଯେ ତଳଳ ମର୍ଦ୍ଦନ । କରଇ ଯେ  
 ନଖମୁନେ ଭୂମି ବିଦାରଣ ॥ ପିନ୍ଧିଥିବା ଲୁଗା ଶେଷେ ଯେ ବିଞ୍ଚୁ ହୁଅଇ ।  
 ଏମାନଙ୍କ ବଦନକୁ ଲକ୍ଷ୍ମୀ ନ ହୁଁଇ ॥ ଯେଉଁ ନାରୀ ନିଜ ପତିଠାରେ  
 ରୋଷବହେ । ସ୍ତ୍ରୀମୀ ଯାହା ବୋଲେ ତାହା ନ କରେ କେବେହେଁ ॥ ପର  
 ପୁରୁଷରେ ଯେହୁ ହୋଇଥାଏ ରତ । ପରିଷ୍କୃତ ନୋହି ହୁଏ ଯେ ନାରୀ  
 କୁସ୍ଥିତ ॥ ଏମନ୍ତ ନାରୀଙ୍କ ମୁଖ ଲକ୍ଷ୍ମୀ ନ ଦେଖନ୍ତି । କାଙ୍ଗାଳିନୀ ହୋଇ  
 ବାରଦ୍ଵାରେ ସେ ବୁଲନ୍ତି ॥ କଳହ ଅଳସୀ ଅତି ଅପ୍ରିୟ ସାହସୀ । ଦେବ  
 ବିପ୍ର ଅତିଥିରେ ନୁହଁଇ ବିଶ୍ଵାସୀ ॥ ଏପରି ନାରୀ ଯା ଗୃହେ ଥାଏ ସେ  
 ଶ୍ଵଶାନ । ଲକ୍ଷ୍ମୀ ସେ ସ୍ଥାନକୁ ସଦା କରନ୍ତି ବର୍ଜନ । ଯେଉଁନାରୀ ଭକ୍ତିଚିତ୍ତେ  
 ନ ସେବେ ସ୍ତ୍ରୀମୀକୁ । ସେହୁ ଜନ୍ତେ ଜନ୍ତେ ହୁଏ ସ୍ତ୍ରୀମୀ ଦୁଃଖେ ଦୁଃଖୀ ॥  
 ଯେଉଁ ନାରୀ ସ୍ତ୍ରୀମୀ କି ଦେବତା ସମମଣି । ସେବାକରି ତୋଷୁଥାଏ ତାର  
 ମତି ଚିହ୍ନି ॥ ନିଜ ଅଙ୍ଗ ପରିଷ୍କାର କରି ଶୁଚି ହୁଏ । ସାନବଡ଼ ସମସ୍ତକୁ  
 ସମଭାବେ ଚାହେଁ ॥ ପରସିବା କାଳେ ପକ୍ଷପାତ ଯେ ନକରେ । ସ୍ତ୍ରୀମୀ  
 ପୁତ୍ର ସମସ୍ତକୁ ବାଡ଼େ ସମାନରେ ॥ ପତିର ଆଜ୍ଞାକୁ କେତେ ନ ପକାଏ  
 ତଳେ । ସ୍ତ୍ରୀମୀ ଦୁଃଖେ ଦୁଃଖୀ ସୁଖେ ସୁଖୀ ହୋଇଚଳେ ॥ ଏମନ୍ତ ନାରୀର



## ଲକ୍ଷ୍ମୀପୁରାଣ

ଗୃହ ଲକ୍ଷ୍ମୀ ନ ଛାଡ଼ନ୍ତି । ତାର ଦୁଃଖ ନୟନରେ କେବେ ନ ଦେଖନ୍ତି ॥ ଏ  
 ମର୍ତ୍ତ୍ୟ ମଣ୍ଡଳେ ସେହୁ ବହୁ ସୁଖପାଏ । ପତି ପୁତ୍ରକନ୍ୟା ଅକ୍ଷୟ୍ୟ ଯୁକ୍ତ  
 ହୁଏ ॥ ଅନ୍ତକାଳେ ବଳକୁଣ୍ଠେ ଲକ୍ଷ୍ମୀଙ୍କ ସଙ୍ଗରେ । ଅନୁକ୍ଷଣେ ମଞ୍ଜି ରହେ  
 ପ୍ରମୋଦ ରଙ୍ଗରେ ॥ ସଧବା ନାରୀର ପତିବିନା ନାହିଁ ଗତି । ତପ ଜପ  
 ଦେବ ପୂଜା ତାହାର ଅନୀତି ॥ ପତିସେବା ଛାଡ଼ି ବୃଥା ବ୍ରତ ଯେ କରଇ ।  
 ଜନ୍ମ ଜନ୍ମାନ୍ତରେ ବାଲ୍ୟ ବିଧବା ହୁଅଇ ॥ ଯେଉଁ ନାରୀ ଆନନ୍ଦରେ ଅତିଥୁ  
 ସେବଇ । ପୁଣ୍ୟବତୀ ବୋଲି ତାକୁ ପୁରାଣରେ କହି ॥ ଏମନ୍ତ ପ୍ରକାରେ  
 ଯେଉଁ ନାରୀ ବା ପୁରୁଷ । ଆଦୃଶାର କୁଳଧର୍ମ ନ ଛାଡ଼ନ୍ତି ଲେଶ ॥  
 ସଦାବେଳେ କରନ୍ତି ଉତ୍ତମ ଆଚରଣ । ଶ୍ରୀଲକ୍ଷ୍ମୀ ତାହାଙ୍କ ପାଶେ ମିଳନ୍ତି  
 ତତ୍ତ୍ଵଶ ॥ ପତିସେବା ବିନା ନାହିଁ ନାରୀଙ୍କର ଗତି । ପତିପ୍ରାଣା ନାରୀ କରେ  
 ଦେବଲୋକ ଗତି ॥ ନାରୀଙ୍କର ଲକ୍ଷ୍ମୀବ୍ରତ ପତିସେବା ବିନା । ଅନ୍ୟ ଦେବ  
 ପୂଜାତୀର୍ଥ ଯାତ୍ରା ବିତ୍ତମନା ॥ ପତିସେବା ବରଜି ଯେ ମାତି ଗରବରେ ।  
 ଗୁରୁବାରେ ଲକ୍ଷ୍ମୀବ୍ରତ ସେ ଯଦି ନ କରେ ॥ ତାହାର ନୁହଇ ଭଲ ଜନମେ  
 ଜନମେ । ଦୁଃଖ ଶୋକ ରୋଗ ଭୋଗ ସଂସାରେ ସେ ଭମେ ॥ ଏମନ୍ତ  
 ତିଆରି ସାଧବାଣୀକି କହିଲେ । ଆଜିଠାରୁ ଲକ୍ଷ୍ମୀବ୍ରତ କର ଯା ବୋଇଲେ ॥  
 ନ କଲେ ସର୍ବ ସମ୍ପଦ ତୋର କ୍ଷୟଯିବ । ଅଳ୍ପବସ୍ତ୍ର ଅଭାବରେ ଦୁଃଖ ଭୋଗ  
 ହେବ ॥ ଶୁଣ ହୋ ନାରଦ ଠାକୁରାଣୀ ଏହାକହି । ସେଠାବରୁ କେତେଦୂର  
 ପଥ ଗଲେ ବାହି ॥ ଘରେ ଘରେ ପୁରେପୁରେ ଲକ୍ଷ୍ମୀ ବିଜେକଲେ । କାହାରି  
 ଦୁଆରେ ସେହୁ ଶୁଚି ନ ଦେଖିଲେ ॥ କେବଣ ଯୁବତୀ ନିଦେ ଶୋଇ  
 ଅଚେତନ । କାହାର ପିଟିଯାଇଛି ପିନ୍ଧିଲା ବସନ ॥ କାହାର ଶିରରେ କେଶ  
 ମୁକୁଳିତ ହୋଇ । ଭୂମିପରେ ପଡ଼ିଅଛି କେରି କେରି ହୋଇ ॥ ଏହିରୂପେ  
 ମହାଲକ୍ଷ୍ମୀ ଦେଖିକରି ଗଲେ । ଚଣ୍ଡାଳ ସାହିରେ ଯାଇ ପ୍ରବେଶ  
 ହୋଇଲେ ॥ ଶ୍ରୀମା ଚଣ୍ଡାଳୁଣୀ ନଗ୍ର ବାହାରେ ତା ଘର । ତାହାର ମହିମା

## ଲକ୍ଷ୍ମୀପୁରାଣ

୯

ଯେ ଦେବକୁ ଅଗୋଚର ॥ ପ୍ରତିଦିନ ଖରକଇ ଗୁଣ୍ଡିର ନଗର । ବିଷ୍ଣୁ  
 ଭକତିରେ ସେ ଯେ ଅତି ଚତପର ॥ ରାତ୍ର ବେନି ଘଡ଼ି ଥାଇ ଚଣ୍ଡାଳୁଣୀ  
 ଗଲା । ଏକ ବର୍ଣ୍ଣ ଗାଈର ଯେ ଗୋବର ଆଣିଲା ॥ ଉତ୍ତମ କରିଣ  
 ଘରଦ୍ୱାରକୁ ଲିପିଲା । ଛଡ଼ାପାଣି ମୁନ୍ଦାଏ ଦୁଆରେ ପକାଇଲା ॥ ଅରୁଆ  
 ଚାଉଳ ବାଟି ଘରେ ଝୋଟି ଦେଲା । ଷୋଳକୋଠି କରି ଦିବ୍ୟ ପଦ୍ମେକ  
 କାଟିଲା ॥ ଦଶମୁଖ ଦୀପାବଳୀ ମଣ୍ଡଳେ ଜାଳିଲା । ଦଶବର୍ଣ୍ଣ ଫଳମୂଳ  
 ମଣ୍ଡଳେ ବାଢ଼ିଲା । ସୁତାଦଶ ଖିଅନେଇ ମଣ୍ଡଳେ ଥୋଇଲା । ମନର  
 ଚଞ୍ଚଳେ ପୁଣି ବେଗେ ଚଳିଗଲା ॥ ଉଆ ଚାଉଳ ଯେ ଆଉ ଦୂବ  
 ଦଶକେରା । ତାହା ନେଇ ଚଣ୍ଡାଳୁଣୀ ମଣ୍ଡଳେ ଥୋଇଲା ॥ ଧୂପଦୀପ  
 ନଇବେଦ୍ୟ ଗନ୍ଧପୁଷ୍ପ ଦେଲା । ଲକ୍ଷ୍ମୀନାରାୟଣ ବୋଲି ସୁମରଣା କଲା ॥  
 ନମସ୍ତେ ନମସ୍ତେ ମାଗୋ ହରିଙ୍କ ଘରଣୀ । ମୁହିଁଛାର ହୀନଜାତି ନ ଜାଣଇ  
 ପୁଣି ॥ ଚଣ୍ଡାଳ ସାହିରେ ଘର ପୁଣି ଚଣ୍ଡାଳୁଣୀ । କିଞ୍ଚିତେ ଭକତି ମୋର  
 ଘେନ କମଳିନୀ ॥ ଦାଣ୍ଡେ ଦାଣ୍ଡେ ଯାଉଥିଲେ ବିଷ୍ଣୁ ପାଟରାଣୀ । ସହି ନ  
 ପାରିଲେ ଚଣ୍ଡାଳୁଣୀର ଦୟିନୀ ॥ ପଦ୍ମଫୁଲ ଦେଖି ତାଙ୍କ ବଳିଲା ଶରଧା ।  
 ଦୁଇପାଦ ଦେଇ ମାତା ପଦ୍ମେ ହେଲେ ଉଭା ॥ ଚଣ୍ଡାଳୁଣୀ ଘରଗୋଟି  
 ପାଇଲାକ ଶୋଭା । ଲକ୍ଷ୍ମୀ ବିଜେ କରିଛନ୍ତି କି ଉପମା ଦେବା ॥ ବୋଇଲେ  
 ଲୋ ଚଣ୍ଡାଳୁଣୀ ମାଗି ଘେନ ବର । ପ୍ରସନ୍ନ ହୋଇଲି ଦୁଃଖ ନାଶିବି  
 ତୋହର ॥ ଚଣ୍ଡାଳୁଣୀ କହୁଅଛି ଶିରେ କର ଦେଇ । କି ବର ମାଗିବି ମାଗୋ  
 ମାଗି ନ ଜାଣଇ ॥ ଗୋ- ଗୋଷ୍ଠକୁ ଦେବୁ ମୋର ଲକ୍ଷ୍ମେ ପଦ୍ମ ଗାଈ ।  
 କୁବେର ସମାନ ଧନ ଦେବୁ ମାତ ତୁହି ॥ କୋଳକୁ ନନ୍ଦନ ଯେ ହସ୍ତକୁ  
 ସୁନାବାହି । ଋଷିଯୁଗେ ବସିବି ଅମର ବର ପାଇ ॥ ଲକ୍ଷ୍ମୀ ଶୁଣି ବୋଇଲେ  
 ତୁ ହୋଇଲୁ କି ବାଇ । ଏ ସମସ୍ତ ବର ତୋତେ ଦେଇତ ପାରଇ ॥ ଅମର  
 ବର ଦେବାକୁ ଶକ୍ତି ନାହିଁ ମୋର । ଏହି ବର ମାଗିଲୁ ତୁ କେମନ୍ତ ପ୍ରକାର ॥

ଯେତେ ଦିନ ଜୀଇଥିବୁ ଐଶ୍ଵର୍ଯ୍ୟ ଭୁଞ୍ଜିବୁ । ଅନ୍ତକାଳେ ଯାଇ ବିଷ୍ଣୁ ପଞ୍ଜୀରେ  
 ପଶିବୁ ॥ ମୋହର ଏ ବ୍ରତ କରୁଥିବୁ ସବୁଦିନ । ଲକ୍ଷ୍ମୀନାରାୟଣ ପାଦେ  
 ଥିବ ତୋର ମନ ॥ ଶୁଣ ହେ ନାରଦ ଏଣେ ହରିବଳରାମ । ମୃଗୟା ନିମେତ୍ତ  
 ଯାଇଥିଲେ ଘୋରବନ ॥ ଯୋଗବଳେ ବଳରାମ ଏ କଥା ଜାଣିଲେ । ଡାକି  
 କରି ଶ୍ରୀହରିଙ୍କୁ ଏମନ୍ତ କହିଲେ ॥ ଦେଖ ଦେଖ କହ୍ନାଇ ତୋ ଭାରିଯା  
 ଆଚାର । ଉଭା ହୋଇ ଅଛଇ ଯେ ଚଣ୍ଡାକୁଣୀ ଘର ॥ ହାଡ଼ି ଘରେ ଥିବ  
 ଲକ୍ଷ୍ମୀ ପାଶ ଘରେ ଥିବ । ସ୍ଵାମୀ ନ କରିଣ ବଡ଼ ଦେଉଳେ ପଶିବ ॥ ଏହି  
 ରୂପେ ସବୁଦିନେ ଦେଉଳେ ପଶୁଛି । ଦୁଇଗୋଟି ଭାଇଙ୍କୁ ବିଚାଳ  
 କରାଉଛି ॥ ଦରିଦ୍ର ଭଞ୍ଜନୀ ନାମ ଯେଣୁ ଅଛି ବହି । ଦରିଦ୍ରମାନଙ୍କ କଷ୍ଟ ନ  
 ପାରଇ ସହି ॥ ସୁଦଶା ନାମରେ ଏକ ବ୍ରତ ଯେ ତାହାର । ଏହି ବ୍ରତେ  
 ଚଣ୍ଡାକୁଣୀ ପୂଜଇ ପୟର ॥ ଭାରିଯାରେ କାର୍ଯ୍ୟ ଯେବେ ଅଛିରେ କହ୍ନାଇ ।  
 ଚଣ୍ଡାଳ ସାହିରେ ନଗ୍ର ତୋଳ ବେଗେ ଯାଇ ॥ ଆତ୍ମ ବାକ୍ୟ ମାନି ତାକୁ  
 ଦିଅ ଘଉଡ଼ାଇ । ଏପରି ଘରଣୀ ଥିଲେ ଭଲ ଗତି ନାହିଁ ॥ ଗୋବିନ୍ଦ  
 ବୋଇଲେ ଭାଇ ଘଉଡ଼ାଇ ଦେବା । ଲକ୍ଷ୍ମୀପରା ଭାରିଯାକୁ ଆଉ କି  
 ପାଇବା ॥ ସେ ଯେବେ ଦୋଷ କରିଛି ଏମନ୍ତ କରିବା । ସ୍ଵର୍ଗପୁର ଲୋକଙ୍କୁ  
 ହକାରି ଅଣାଇବା ॥ ପାଞ୍ଚଲକ୍ଷ ଟଙ୍କାଦେଇ ଜାତି କରାଇବା । ଆଉ ବେଳେ  
 ତା'ର ଯଦି ଅନୀତି ଦେଖିବା ॥ ଦେଉଳ ଭିତରୁ ତାକୁ ଦେବା ଘଉଡ଼ାଇ ।  
 ଏକଥା ପ୍ରମାଣ ତୁମ୍ଭେ ଶୁଣ ଜ୍ୟେଷ୍ଠଭାଇ ॥ ନ ଜାଣି ଯେ ଦୋଷକଲେ  
 ସିନ୍ଧୁ ରାଜଜେମା । ବାରେ ମାତ୍ର ଭାଇ ତାଙ୍କ ଦୋଷକର କ୍ଷମା । ବଳରାମ  
 ବୋଲୁଛନ୍ତି ଶୁଣ ଭାବଗ୍ରାହୀ । ତୋର ଲକ୍ଷ୍ମୀଥିଲେ ମୁହିଁ ରହିବଇଁ ନାହିଁ ॥  
 ଭାରିଜା ଅଟଇ ସିନା ପାଦର ପାଶୋଇ । ଭାଇଥିଲେ କୋଟିଭାର୍ଯ୍ୟା ମିଳି  
 ଯେ ପାରଇ ॥ ଭାର୍ଯ୍ୟାଠାରେ ଲୋଭ ଯେବେ ଅଛିରେ କହ୍ନାଇ । ଚଣ୍ଡାଳ  
 ସାହିରେ ତୁ ନଅର ତୋଳ ଯାଇ ॥ ମୋର ବଡ଼ ଦେଉଳକୁ ଆଉ ନ ଆସିବୁ ।

ମାଳପକ୍ଷୀ ଘେନି ଦାଣ୍ଡ ବାହାରେ ରହିବୁ ॥ ଧୂଙ୍କାର ବଚନ ପ୍ରଭୁ ସହି ନ  
 ପାରିଲେ । ଛାଡ଼ିବି ବୋଲିଣ ରଙ୍ଗ ଅଧରେ କହିଲେ ॥ ଦେଉଳର  
 ସିଂହଦ୍ୱାରେ ପ୍ରବେଶ ହୋଇଲେ । ଉର୍ଦ୍ଧ୍ୱମୁଖ ହୋଇ ପ୍ରଭୁ ନିଶ୍ୱାସ ଛାଡ଼ିଲେ ॥  
 ଶୁଣ ହେ ନାରଦ ତେଣେ ଶ୍ରୀୟା ଚଣ୍ଡାଳୁଣୀ । ପୂଜା କରୁଥିଲା ଲକ୍ଷ୍ମୀଙ୍କର  
 ପାଦବେନି ॥ ତାହାର ପୂଜାରେ ଦେବୀ ସନ୍ତୁଷ୍ଟ ହୋଇଲେ । ଯାଚିଣ ଅନେକ  
 ବର ପ୍ରଦାନ ଯେ କଲେ ॥ କୁଟୀର ଖଣ୍ଡିକ ଥିଲା ବଲୁରିର ବାସ । ଲକ୍ଷ୍ମୀ  
 ଦୟାକଲେ ତାକୁ ଚନ୍ଦନ ଉଆସ ॥ ଯେଉଁ ଚଣ୍ଡାଳୁଣୀ ଘରେ ନ ଥିଲାନି  
 ଅନ୍ନ । ଚାରିକୋଣେ ଦେଲେ ତାକୁ ଶୁଦ୍ଧ ଯେ ସୁବର୍ଣ୍ଣ ॥ ଯେଉଁ ଚଣ୍ଡାଳୁଣୀ  
 ଘରେ ନ ଥିଲାନି ପୁତ୍ର । ଲକ୍ଷ୍ମୀ ଦୟା କଲେ ତା'ର ହେଲା ପାଞ୍ଚପୁତ୍ର ॥ ଧନ  
 ପୁତ୍ରବତୀ ହୁଅ ବୋଲି ଯେ ବୋଇଲେ । ବରଦେଇଣ ସେଠାରୁ ବିଜେ  
 କରିଗଲେ ॥ ଲକ୍ଷ୍ମୀହେତୁ ଚଣ୍ଡାଳୁଣୀ ହେଲା ଭାଗ୍ୟବତୀ । ଏବେ ଶୁଣ ହେ  
 ନାରଦ ଅପୂର୍ବ ଭାରତୀ ॥ ସିଂହଦ୍ୱାରେ ବିଜୟ ଲକ୍ଷ୍ମୀ ମହାମାୟୀ ।  
 ଦେଖିଲେ ଦୁଆରେ ବସିଛନ୍ତି ବେନିଭାଇ ॥ ବୋଇଲେ ହେ ବାଟ ଛାଡ଼  
 ଭିତରକୁ ଯିବି । ଦଶମୀ ଯୋଗାଡ଼ ମୁହିଁ ମଣୋହି ରାକ୍ଷିବି ॥ ଗୋବିନ୍ଦ  
 ବୋଇଲେ ଲକ୍ଷ୍ମୀ ହୋଇଲ କି ବାଇ । ଚଣ୍ଡାଳ ସାହିକି ଯାଇଥିଲ କାହିଁ  
 ପାଇଁ ॥ ଆମ୍ଭେ ନ ଦେଖୁଣୁ ଯେ ଦେଖିଲେ ବଡ଼ ଭାଇ । ଆମ୍ଭେ ଦେଖିଥିଲେ  
 ସିନା ଦିଅନ୍ତୁ ଘୋଡ଼ାଇ ॥ ଯାଅ ଲକ୍ଷ୍ମୀ ତୁମ୍ଭରେ ଗୋ ଆଉ କାର୍ଯ୍ୟ ନାହିଁ ।  
 ଧୂଙ୍କାର ବହୁତ ମୋତେ କଲେ ବଡ଼ଭାଇ ॥ ହାଡ଼ିଦ୍ୱାରେ ଥିବ ଲକ୍ଷ୍ମୀ ଥିବ  
 ପାଶଦ୍ୱାରେ । ସ୍ନାନ ନ କରି ପଶୁଛି ଦେଉଳ ଭିତରେ ॥ ତା'ଠାରୁ ପାପିନୀ  
 ଆଉ ସଂସାରରେ ନାହିଁ । ମୋହର ବଚନ ଏବେ ଶୁଣ ପ୍ରାଣ ସହି ॥ ଜଗତେ  
 ବୋଲନ୍ତି ତୋତେ ବାଇ ଠାକୁରାଣୀ । ବାଇ ପ୍ରାୟ ବୁଲୁଥାଉ ହୋଇ ମୋ  
 ଘରଣୀ ॥ ଏକ ଘର କରାଉ ସହସ୍ର ଘରଭାଙ୍ଗି । ସହସ୍ର ଘର କରାଉ ଏକ  
 ଘରଭାଙ୍ଗି ॥ ଏମନ୍ତ ପ୍ରକାରେ ଲକ୍ଷ୍ମୀ ମହିମା ତୋହର । ଯାଅ ଲକ୍ଷ୍ମୀ ବାହାରି

ଗୋ ନ ଥାଅ ମୋ ଘର ॥ ତୋହଠାରେ କୋପ କରିଛନ୍ତି ଜ୍ୟେଷ୍ଠଭାଇ ।  
 ଲକ୍ଷ୍ମୀଦେବୀ କହୁଛନ୍ତି ଠାକୁରଙ୍କୁ ଚାହିଁ ॥ ଛାଡ଼ପତ୍ର ଦେଇ ମୋତେ ଦିଅ  
 ଘଉଡ଼ାଇ । ଜଗନ୍ନାଥ କହୁଛନ୍ତି ଲକ୍ଷ୍ମୀମୁଖ ଚାହିଁ ॥ ଆମ୍ଭ ଜାତିରେ ତ  
 ଛାଡ଼ପତ୍ର ଚଳେନାହିଁ । ଛାଡ଼ିବା ଭାରିଜା ମୁଖ ଚାହିଁ ନ ଯୋଗାଇ ॥  
 ଲକ୍ଷ୍ମୀଦେବୀ କହୁଛନ୍ତି ଠାକୁରଙ୍କୁ ଚାହିଁ । ଯେତେବେଳେ ସାଗର ମଞ୍ଚିଲ  
 ଦେବଯାଇ ॥ ବେଦମନ୍ତ୍ରାଦି ସହିତେ ମୋତେ ପାଇଥିଲ । ସେତେବେଳେ  
 କଥା ଆହେ ପାଶୋରିଣ ଦେଲ ॥ ମୋର ପିତା ବରୁଣ ଯେ ତୁମ୍ଭଙ୍କୁ ବଢ଼ିଲା ।  
 କନକ ବେଦୀରେ ନେଇ ବିଭା କରାଇଲା ॥ ଝିଅ ଦେଇ ଶରଣ ପଶିଲେ  
 ତୁମ୍ଭଠାଇଁ । ଦଶଦୋଷ ମୋର କ୍ଷମା କରିବାର ପାଇଁ । ଦଶଗୋଟି ଦୋଷରୁ  
 ଗୋଟିଏ ନ ସହିଲ । ପ୍ରଥମରେ ଚଣ୍ଡାକୁଣୀ ବୋଲି ଗାଳିଦେଲ ॥ ବିଭା  
 ବାସିଦିନ ଜୁଆ ଖେଳିବାର ବେଳେ । ସାତବେଳ କଉଡ଼ି ଯେ ପାରିଲାଇଁ  
 ତଳେ ॥ ତୁମ୍ଭେ ତୋଳିଦିଅ ନାଥ ମୋହର ହସ୍ତରେ । ସୁବର୍ଣ୍ଣ କଉଡ଼ି ମୁହିଁ  
 ଜାକିଲାଇଁ କରେ ॥ ଛଡ଼ାଇ ନ ପାରି ତୁମ୍ଭେ ବ୍ରହ୍ମାଣ୍ଡ ଠାକୁର । ମୋତେ  
 ବୋଇଲ ଯା' ଇଚ୍ଛା ମାଗି ଘେନବର ॥ ଯାହା ମନ ବାଞ୍ଛା ଗୋ କରିବୁ  
 ବଇଦେହୀ । ତାହା ମୁଁ ଅବଶ୍ୟ ଦେବି ଶୁଣ ପ୍ରାଣସହି ॥ କରପତ୍ର ଯୋଡ଼ିଣ  
 ମୁଁ ବୋଇଲି ଉତ୍ତର । ସାବଧାନ ହୋଇ ଶୁଣ ବ୍ରହ୍ମାଣ୍ଡ ଠାକୁର ॥ ଅଷ୍ଟ ଦିନେ  
 ପଡ଼ିବ ମୋହର ଗୁରୁବାର । ପଡ଼ି ଚରଚିବି ମୁହିଁ ସଭିଙ୍କର ଘର ॥ ପଡ଼ି  
 ଚରଚିବି କୀରୁ ବ୍ରହ୍ମ ପରିଯନ୍ତେ । ଏହି ଦୋଷ ମୋର ପ୍ରଭୁ ନ ଧରିବ ଚିତ୍ତେ ॥  
 ହେଉ ବୋଲି ଶ୍ରୀମୁଖରୁ ଆଜ୍ଞା ଅଛ ଦେଇ । ଏବେ କିମ୍ପା ସତ୍ୟ ଭଗ୍ନ ହେଉଛ  
 ଗୋସାଇଁ ॥ ଜଗନ୍ନାଥ କହୁଛନ୍ତି କୋପଭର ହୋଇ । ବାପ ତୋ ଲୁଣିଆ  
 ଯେ ଗରଜି ମରୁଥାଇ ॥ ଝିଅଚେରୀ ତୋ ଦୁର୍ଗୁଣ କହିଲେ ନ ସରେ । ବାପର  
 ଗର୍ଜନ ଶବ୍ଦେ କିଏ ରହିପାରେ ॥ ଚାରିପାଖେ ମେଘନାଦ ପାଚେରୀ  
 ତୋଳାଇ । ବଡ଼ ଦେଉଳରେ ରହିଅଛୁ ଦୁଇଭାଇ ॥ ମହାଲକ୍ଷ୍ମୀ ବୋଲୁଛନ୍ତି

ଠାକୁରଙ୍କୁ ରହି । ଅଛବର ଘରେ ଦଣ୍ଡେ ଥିଲି ଉଭାହୋଇ ॥ ଅଛବ ବିଚାଳ  
 ବୋଲି ଦିଅ ଘଉଡ଼ାଇ ॥ ପୁଣି ଜାତି କୁଳ ଗୋତ୍ର କହିଲ ଗୋସାଇଁ । ପ୍ରଭୁ  
 ହେତୁ ସବୁ ଯାଉଅଛି ଗୋପ୍ୟ ହୋଇ ॥ ତୁମ ଜାତି କୁଳର ତ ଠିକଣା ନ  
 ଥାଇ ॥ ତୁମ୍ଭ ଜାତି କୁଳ ଯେ କହିଲେ ନ ସରଇ । ଗଉଡ଼ ଘରେ ରହିଲ  
 ଦୁଇଗୋଟି ଭାଇ ॥ ନିମା ନାମେ ସିପୁଟି ସେ ଜାତିରେ ଗୋଲକ । ତାହା  
 ଘରେ ଜଗନ୍ନାଥ କଳ ଅନୁଭବ ॥ ଦୂତ ପଣେ ଯାଇଥିଲ ହସ୍ତିନା ଭୁବନ ।  
 ବିଦୁର ଘରେ ଯେ ପୁଣି କରିଲ ଭୋଜନ ॥ ଜାରାନାମେ ଶବର ଯେ  
 ଅରଣ୍ୟରେ ଘର । ସେ ତୁମ୍ଭକୁ ପୂଜିଲା ବରଷ ଦଶବାର ॥ ଅରଣ୍ୟରୁ  
 ଫଳମୂଳ ଖୋଜିଣ ଆଣଇ । ବସିଣ ପ୍ରଥମେ ଫଳମୂଳ ସେ ଚାଖଇ ॥  
 ପିତା କଷା ସବୁ ପ୍ରଭୁ ଆଡ଼ କରିଦେଇ । ଯେ ଫଳ ସୁଆଦ ତାହା ତୁମ୍ଭକୁ  
 ଭୁଞ୍ଜାଇ ॥ ଶବର ବିଚାଳ ତୁମ୍ଭେ ବେନିଗୋଟି ଭାଇ । ଏକଥା କି ତୁମ୍ଭ ମନୁ  
 ଗଲା ଭୁଲ ହୋଇ ॥ ଆପଣେ ପାତକୀ ତୁମ୍ଭେ ପରନିନ୍ଦା କର । ପାପ ପୁଣ୍ୟ  
 ଦୁଇ କଥା ବିଚାର ନକର ॥ ଭାରିଜା ଯେ ଦୋଷକଲେ ପତି ତା ସହଇ ।  
 ଏକ ଅପରାଧେ ପ୍ରଭୁ ଭୃତ୍ୟେ କି ତେଜଇ ॥ କିମ୍ପା ନକର ଗୋସାଇଁ ଏମନ୍ତ  
 ବିଚାର । ଯାଅ ଯାଅ ବୋଲୁଅଛ ମୋତେ ବାରମ୍ବାର ॥ ଜଗନ୍ନାଥ କହୁଛନ୍ତି  
 ଏମନ୍ତ କରିବୁ । ମାଣେ ମାଣେ ପଡ଼ି ତୋତେ ନିତ୍ୟେ ଦେଉଥିବୁ ॥ ଭାଇଙ୍କୁ  
 ବୁଝାଇ ପଛେ ତୁମ୍ଭକୁ ଆଣିବୁ । ଭାଇଙ୍କ ଆଜ୍ଞା ଅବଜ୍ଞା କେତେ ନ କରିବୁ ॥  
 ଲକ୍ଷ୍ମୀଦେବୀ କହନ୍ତି ପଡ଼ିରେ କାର୍ଯ୍ୟ ନାହିଁ । ଅନାଥ ଅରକ୍ଷ ପ୍ରାୟ ଯାଉଅଛି  
 ମୁହିଁ ॥ ରାଣୀ ଅଲକ୍ଷଣୀ ଝିଅ ମୁହିଁ ଯେ ନୁହଇ । ପିତାର ଘରକୁ ମୁଁ ଯେ  
 ବାହାରି ଯିବଇଁ ॥ ତୁମ୍ଭ ଅଳଙ୍କାରମାନ ପ୍ରଭୁ କାଡ଼ି ନିଅ । ପଛରେ ମୋତେ  
 ଯେ ଆଉ ବୋଲଣା ନଦିଅ ॥ ଗୋବିନ୍ଦ ବୋଲନ୍ତି ଲକ୍ଷ୍ମୀ ହୋଇଲୁକି ବାଇ ।  
 ଅଙ୍ଗୁ ଅଳଙ୍କାର ଆମ୍ଭେ ନେବୁ କାହିଁ ପାଇଁ ॥ ଭାରିଜାର ଅଙ୍ଗେ ଯେଉଁ  
 ଅଳଙ୍କାର ଥାଏ । ସ୍ଵାମୀହୋଇ ତାହାଠାରୁ କାଡ଼ିଣ କି ନିଏ ॥ ଠାକୁରାଣୀ

କହୁଛନ୍ତି ଶ୍ରୀମୁଖକୁ ଚାହିଁ । ତୁମ୍ଭର ଅଟଳ ମୁଁ ଯେ ପ୍ରଥମ ବିବାହୀ ॥ ପଛରେ  
 କହିବ ଲକ୍ଷ୍ମୀ ଆମ ଘରେ ଥିଲା । ସହସ୍ର ଟଙ୍କାର ଅଳଙ୍କାର ଘେନିଗଲା ॥  
 ଏମନ୍ତ ଅଖ୍ୟାତି ମୋତେ ନ ଦିଅ ଗୋସାଇଁ । ତୁମ୍ଭ ଅଳଙ୍କାର ମାନ ନିଅ  
 ବାହୁଡ଼ାଇ ॥ ଶିରରୁ କାଢ଼ିଲେ ଲକ୍ଷ୍ମୀ ମୁକୁତାର ଜାଲି । ହୃଦରୁ କାଢ଼ିଲେ  
 ଇନ୍ଦ୍ର ଗୋବିନ୍ଦ କାଞ୍ଚିଲି । ଅଷ୍ଟାରୁ କାଢ଼ିଲେ ମାଏ ରତ୍ନ ଓଡ଼ିଆଣୀ । ନାସିକାରୁ  
 କାଢ଼ିଲେ ସେ ମୁକୁତା ବସଣୀ ॥ ଦୁଇ କର୍ଣ୍ଣରୁ କାଢ଼ିଲେ ହୀରାର କୁଣ୍ଡଳ ।  
 ଗଳାରୁ କାଢ଼ିଲେ ଯେ ଦୋସରୀ ଚିନାମାଳ ॥ ପାଦରୁ କାଢ଼ିଲେ  
 ଦେବୀବାଜେଣୀ ନୂପୁର । ଅଙ୍ଗୁଷ୍ଠରୁ କାଢ଼ିଲେ ଯେ ଝୁଣ୍ଟିଆ ସତ୍ତର ॥ ଅନ୍ୟ  
 ଅଳଙ୍କାରମାନ କି କହିବି ଆଉ । ରୁଣ୍ଡ କଳାରୁ ଦିଶିଲା ସବୁ ଦାଉ ଦାଉ ॥  
 ସବୁ ଅଳଙ୍କାରମାନ ଏକଠାବ କଲେ । ରଖ ଦୀନବନ୍ଧୁ ଏହା ବୋଲି  
 ସମର୍ପିଲେ ॥ ଗୋବିନ୍ଦ କହନ୍ତି ଏହା କିକରିରୁ ନେଇ । ଆମ୍ଭର ଏ ଅଳଙ୍କାରେ  
 ପ୍ରୟୋଜନ ନାହିଁ ॥ ଗୃହସ୍ଥ ହୋଇଣ ଯେବେ ଭାର୍ଯ୍ୟାକୁ ତେଜଇ । ଛ'ମାସକୁ  
 ଭାତ ଲୁଗା ଦେଖିଣ ଦିଅଇ ॥ ଏହି ଅଳଙ୍କାର ସବୁ ତୁମ୍ଭେ ଘେନିଯାଅ ।  
 ବିକି ଭାଙ୍ଗିକରି ଭାତ ଲୁଗା କରୁଥାଅ ॥ ଲକ୍ଷ୍ମୀଦେବୀ କହୁଛନ୍ତି ପ୍ରଭୁ ମୁଖ  
 ଚାହିଁ । ସାବଧାନ ହୋଇ ଶୁଣ ବ୍ରହ୍ମାଣ୍ଡ ଗୋସାଇଁ ॥ ମୋହ ତୁଲେ ଆଉ  
 ଯେଉଁ ଭାରିଜା ଆଣିବ । ଏହିସବୁ ଅଳଙ୍କାର ତାହାକୁ ଯେ ଦେବ ॥ ମୁହିଁ  
 ଯାଉଅଛି ହୀନା ଅରକ୍ଷିତା ହୋଇ । ମୋହ ଅଭିଶାପ ଘେନ ପ୍ରଭୁ  
 ଭାବଗ୍ରାହୀ ॥ ସତେ ଯେବେ ସୂର୍ଯ୍ୟ ଚନ୍ଦ୍ର ହୋନ୍ତି ଆତଯାତ । ତୁମ୍ଭକୁ ଅନ୍ନ  
 ନ ମିଳୁ ଆହେ ଜଗନ୍ନାଥ ॥ ବାରବର୍ଷ ଯାଏ ତୁମ୍ଭେ ଦରିଦ୍ର ହୋଇବ । ଅନ୍ନ  
 ବସ୍ତ୍ର ଜଳ ଯେ ତୁମ୍ଭକୁ ନ ମିଳିବ ॥ ମୁହିଁ ଚଣ୍ଡାଳୁଣୀ ଯେବେ ଟେକିଦେବି  
 ଅନ୍ନ । ଭୋଜନ କରିବ ତେବେ କାଳୀୟ ଗଞ୍ଜାନ ॥ ଏତେ ବୋଲି ଲକ୍ଷ୍ମୀଦେବୀ  
 ଶାପ ଦେଇ ଗଲେ । ଦେଉଳୁ ବାହାର ହୋଇ କେତେଦୂର ଗଲେ ॥  
 ଏହାଦେଖି ଦାସୀମାନେ ସଙ୍ଗେ ଗୋଡ଼ାଅନ୍ତି । ଦାସୀକୁ ଅନାଇ ଲକ୍ଷ୍ମୀଦେବୀ

ବୋଲୁଛନ୍ତି ॥ ମୁହିଁ ଯାଉଅଛି ହୀନ ଅଲକ୍ଷଣୀ ହୋଇ । ମୋର ପଛେ  
 ତୁମ୍ଭେମାନେ ଆସୁଛ କିମାଇଁ ॥ ଏହିପରି ହୋଇ ଯେବେ ପିତାଘର ଯିବି ।  
 ଚାରିଦିନ ମାତ୍ରକରି ରହି ନ ପାରିବି ॥ ଜଗନ୍ନାଥ ପ୍ରାୟବନ୍ଧୁ ପିତାଘର ଯିବେ ।  
 ତାଙ୍କୁ ଦେଖି ପିତା ମୋତେ ସମର୍ପଣ ଦେବେ ॥ ଶାପ ଦେବା ଫଳ ମୋର  
 ହେବ ଅକାରଣ । ଦରିଦ୍ର ନୋହିବେ ପ୍ରଭୁ ଦେବ ଭଗବାନ ॥ ଏତେ ବୋଲି  
 ଲକ୍ଷ୍ମୀଦେବୀ ମନେ ଚିନ୍ତାକଲେ । ବିଶ୍ୱକର୍ମାକୁ ଯେ ମାଏ ମନେ ସୁମରିଲେ ॥  
 ବୈକୁଣ୍ଠପୁରରେ ବିଶ୍ୱକର୍ମା ରହିଥିଲା । ସ୍ମରଣ ମାତ୍ରକେ ଲକ୍ଷ୍ମୀ ଛାମୁରେ  
 ମିଳିଲା ॥ କିସ ଆଜ୍ଞା ହେଉ ମୋତେ ଲକ୍ଷ୍ମୀ ମହାମାୟୀ । ଶୁଣି ଆଜ୍ଞାଦେଲେ  
 ବିଶ୍ୱକର୍ମାକୁ ଯେ ଚାହିଁ ॥ ଚଣ୍ଡାକୁଣୀ ବାଦେ ପ୍ରଭୁ ଦେଲେ ଘଉଡ଼ାଇ ।  
 ପାରିବୁକି ଖଣ୍ଡିଏ କୁଡ଼ିଆ ତୋଳିଦେଇ ॥ ଆଜ୍ଞା ମାତ୍ରେ ବିଶ୍ୱକର୍ମା ବେଗେ  
 ଚଳିଗଲା । ତିନିକ୍ରୋଶ ପ୍ରମାଣେ ଉଆସ ତୋଳାଇଲା ॥ ସୁବର୍ଣ୍ଣର କାନ୍ଥମାନ  
 ସବୁଘରେ କଲେ । ହୀରାନୀଳା ମାଣିକ୍ୟାଦି ତହିଁ ଖଞ୍ଜାଇଲେ ॥ ଗଣ୍ଡିତଲେ  
 ଅନେକ ମୁକୁତା ଲଗାଇଲେ । ପ୍ରବାଳ ସ୍ତମ୍ଭମାନ ତହିଁରେ ରଚିଲେ ॥ ପୁର  
 ଦେଖି କମଳିନୀ ସନ୍ତୁଷ୍ଟ ହୋଇଲେ । ବିଶ୍ୱକର୍ମାକୁ ବହୁତ ପ୍ରଶଂସା ଯେ  
 କଲେ ॥ ବୈକୁଣ୍ଠ ପୁରକୁ ବିଶ୍ୱକର୍ମା ଚଳିଗଲେ । ଅଷ୍ଟବେତାଳକୁ ଡାକି ଦେବା  
 ଆଜ୍ଞା ଦେଲେ ॥ ଅଷ୍ଟବେତାଳରେ ତୁମ୍ଭେ ଏମନ୍ତ କରିବ । ପ୍ରଥମେ  
 ରୋଷାଇ ଶାଳେ ଯାଇଣ ପଶିବ ॥ ସାଠିଏ ପଉଟି ଭୋଗ ଭୁଞ୍ଜିବ ଯେ  
 ତହିଁ । ତେରପୌଟି ବ୍ୟଞ୍ଜନ ଖାଇବ ହର୍ଷହୋଇ ॥ ଶାଗମୁଗ ମଧୁରୁଚି ତିକ୍ତ  
 କାଞ୍ଜିରାଇ । ଆମ୍ବିଳ ଖାଇବ ଖଣ୍ଡଶାକର ମିଶାଇ ॥ ଅମୃତ ମଣୋହି ମାନ  
 ଭୋଜନ କରିବ । ହାଣ୍ଡିମାନ ନେଇ ଏକଠାବେ କରୁଡ଼ିବ ॥ ତହିଁ ଯାଇଣ  
 ଭଣ୍ଡାର ମଧ୍ୟରେ ପଶିବ । ବାଉନକୋଟି ଭଣ୍ଡାର ବୋହିଣ ଆଣିବ ॥ କାଣି  
 କଉଡ଼ି କଡ଼ାର ଦ୍ରବ୍ୟ ନ ରଖିବ ॥ ସବୁ ବୋହି ଆଣି ମୋହ ପାଶେ  
 ସମର୍ପିବ ॥ ବେତାଳେ ବୋଇଲେ ମହାଲକ୍ଷ୍ମୀ ମୁଖ ଚାହିଁ । କେମନ୍ତ କରିଣ



ତହିଁ ଆଶିରୁ ବୁହାଇ ॥ ଜଗନ୍ନାଥ ମହାପ୍ରଭୁ ତହିଁ ଚେଇଁଥିବେ । ଆତ୍ମକୁ  
 ଦେଖିଣ କାଳେ ପରାଭବ ଦେବେ ॥ ଶୁଣି କମଳିନୀ ନିଦ୍ରାବତୀକି ରାଇଲେ ।  
 ବହନ ମୋ ବୋଲକର ବୋଲିଣ ବୋଇଲେ ॥ ରାମକୃଷ୍ଣ ନୟନରେ ନିଦ୍ରା  
 ଯେ ଘାରିବୁ । କାଳି ବେଳ ଦୁଇଘଡ଼ି ଯାଏ ନ ଛାଡ଼ିବୁ ॥ ଆଜ୍ଞାପାଇ ନିଦ୍ରାବତୀ  
 ଶୀଘ୍ର ଚଳିଗଲେ । ରାମକୃଷ୍ଣ ନୟନରେ ନିଦ୍ରା ଯେ ଘାରିଲେ ॥  
 ପାକଶାଳାରେ ବେତାଳେ ପ୍ରବେଶ ହୋଇଲେ । ତହିଁ ଥିବା ପାକଦ୍ରବ୍ୟ  
 ସମସ୍ତ ଖାଇଲେ ॥ ହାଣ୍ଡିମାନ ସବୁ ଏକଠାବେ କରଡ଼ିଲେ । ଭଣ୍ଡାର ଘରରେ  
 ଅଷ୍ଟବେତାଳେ ପଶିଲେ । ଯେତେ ଦ୍ରବ୍ୟ ପୂର୍ଣ୍ଣ ହୋଇ ରହିଥିଲା ତହିଁ ।  
 ବାଉନକୋଟି ଭଣ୍ଡାର ଆଶିଲେ ବୁହାଇ ॥ ରାତ୍ର ଷୋଳ ଘଡ଼ିଯାକ ବେତାଳ  
 ଯେ ତହିଁ । କୁଳାରୁ ଛାଣ୍ଡୁଣିଯାଏ ସବୁ ନେଲେ ବୋହି ॥ ଦେଖିକରି ମହାଲକ୍ଷ୍ମୀ  
 ସନ୍ତୁଷ୍ଟ ହୋଇଲେ । ତୁମ୍ଭେ ଆଜି ପୁତ୍ରପଣ କରିଲ ବୋଇଲେ ॥ ପ୍ରଣିଂସା  
 କରିଣ ମାଏ ବଚନ ଯେ କହି । ସବୁ ଦ୍ରବ୍ୟ ଆଶିଲତ ରତ୍ନଖଟ କାହିଁ ॥  
 ପାଞ୍ଚଲକ୍ଷ ଟଙ୍କା ମୂଲ୍ୟ ସେ ଖଟ ଅଟଇ । ଯାଅରେ ବେତାଳେ ଏବେ ଖଟ  
 ଆଣ ବୋହି ॥ ଯେବେ ଜଗନ୍ନାଥ ପ୍ରଭୁ ମୋତେ ନ ଖୋଜିବେ । ନାରୀକୁ  
 ପୁରୁଷମାନେ ଆଉ ନ ଲୋଡ଼ିବେ ॥ ମୋତେ ଘେନି ପ୍ରଭୁ ଯେବେ ନ କରିବେ  
 ଘର । କଳିଯୁଗେ ନାରୀଙ୍କି ଯେ ନ ଖୋଜିବେ ନର ॥ ବେତାଳେ ବୋଲୁଅଛନ୍ତି  
 ରମା ମୁଖ ରହିଁ । ରତ୍ନଖଟେ ଶୋଇଛନ୍ତି ଦୁଇଗୋଟି ଭାଇ ॥ କୋଟିସିଂହ  
 ପରାକ୍ରମ ପ୍ରଭୁ ବଳରାମ । ପୁଣି ତହିଁ ଶୋଇଛନ୍ତି କାଳୀୟ ଗଞ୍ଜନ ॥  
 ସାତଗୋଟି ପର୍ବତରୁ ଅଟଇ ଯେ ଗରୁ । ନାମ ବହିଅଛନ୍ତି ଅଟଳ  
 ମହାମେରୁ ॥ ମହାଲକ୍ଷ୍ମୀ ବୋଇଲେରେ ଏମନ୍ତ କରିବ ॥ ଦଉଡ଼ିଆ ଖଟ  
 ଏକ ଗୋଟି ଯେ ଆଣିବ । ରାମକୃଷ୍ଣ ଦୁହିଁକୁ ଯେ ଗଡ଼ାଇଣ ଦେବ ॥  
 ଶୋଇବାର ରତ୍ନଖଟ ବୋହିଣ ଆଣିବ ॥ ଏହା ଶୁଣି ବେତାଳେ ଯେ ଶୀଘ୍ର  
 ଚଳିଗଲେ । ରତ୍ନଖଟ ପାଶେ ଦଉଡ଼ିଆ ଖଟ ଦେଲେ ॥ ବଳରାମକୁ

ପ୍ରଥମେ ଧଇଲେକ ଯାଇ । ଦଉଡ଼ିଆ ଖଟକୁ ଯେ ଦେଲେ ଗଡ଼ିଆଇ ॥  
 ଏ ଉତ୍ତାରୁ ଜଗନ୍ନାଥ ପ୍ରଭୁଙ୍କୁ ଧଇଲେ । ଦଉଡ଼ିଆ ଖଟ ଉପରକୁ  
 ଗଡ଼ାଇଲେ ॥ ଶୋଇବାର ରତ୍ନଖଟ ଆଣିଲେକ ବହି । ମହାଲକ୍ଷ୍ମୀ ଆଗେ  
 ଦେଲେ ଆନନ୍ଦରେ ନେଇ ॥ ବଳରାମ ପିନ୍ଧିବାର ପାଟ ବୋହି ନେଲେ ।  
 ଜଗନ୍ନାଥ ପିନ୍ଧିବାର ନେତ ଘେନିଗଲେ ॥ ଦେଖିକରି ମହାଲକ୍ଷ୍ମୀ ସନ୍ତୁଷ୍ଟ  
 ହୋଇଲେ । ଅଷ୍ଟବେତାଳକୁ ବର ଯାଚିଣ ଯେ ଦେଲେ ॥ ଆରେ  
 ଅଷ୍ଟବେତାଳରେ ଏମନ୍ତ କରିବ । ବୈକୁଣ୍ଠପୁରରେ ଯାଇଁ ସୁଖରେ ରହିବ ॥  
 ଆଜ୍ଞା ପାଇଣ ବେତାଳଗଣ ବେଗେ ଗଲେ । ବୈକୁଣ୍ଠପୁରରେ ଯାଇ ପ୍ରବେଶ  
 ହୋଇଲେ ॥ ମହାଲକ୍ଷ୍ମୀ ତୁମ୍ଭୁଁ ଏକ କଥା ବିଚାରିଲେ । ସରସ୍ୱତୀ ଦେବୀକୁ  
 ଯେ ହୃଦେ ସୁମରିଲେ ॥ ବୋଇଲେ ଗୋ ସରସ୍ୱତୀ ଏମନ୍ତ କରିବ । ରାଜ୍ୟ  
 ରାଜ୍ୟ ହୋଇ ଘରେ ଘରେ ବୁଲୁଥିବ ॥ ସର୍ବଦ୍ୱାରେ ଜଗନ୍ନାଥ ବୁଲିବେକ  
 ଯାଇ । ସର୍ବ କ୍ଷେ ସରସ୍ୱତୀ ବିଜେ କର ତୁହି ॥ ଅନ୍ନ ପାଣି କେହି ତାକୁ  
 କିଛି ହିଁ ନ ଦେବେ । ଏତେ ଦୁଃଖ ପାଇଲେ ଯେ ମୋତେ ସୁମରିବେ ॥  
 ଆରାମ ଦାୟିନୀ ରାତ୍ର ସୁଖରେ ପାହିଲା । ବେଳ ଦୁଇଘଡ଼ିକରେ ନିଦ୍ରା  
 ଯେ ଭାଜିଲା ॥ ବଳରାମ କହୁଛନ୍ତି ଶୁଣରେ କହାଇ । ଗହଳ ଚହଳ ଆଜି  
 କିଛି ଶୁଭୁନାହିଁ ॥ ମୁଦିରଥ ପଣ୍ଡାର ତ ତୁଣ୍ଡ ଶୁଭୁ ନାହିଁ । ଦାସୀ ପରିବାରୀ  
 ଯେ ପରିଛା ଗଲେ କାହିଁ ॥ ଶ୍ରୀମୁଖ ପଖାଳିବାକୁ ଜଳ ନ ମିଳଇ । କି ବୁଦ୍ଧି  
 କରିବା ଏବେ କହରେ କହାଇଁ ॥ ଜଗନ୍ନାଥ କହୁଛନ୍ତି ଶୁଣ ଜ୍ୟେଷ୍ଠଭାଇ ।  
 ଲକ୍ଷ୍ମୀ ଛାଡ଼ିଗଲାରୁ ଯେ ଏମନ୍ତ ହୁଅଇ ॥ ବଳରାମ କହୁଛନ୍ତି ଶୁଣରେ  
 କହାଇ । ଭାର୍ଯ୍ୟା ଛାର ଏମନ୍ତକୁ କହୁଅଛୁ ତୁହି ॥ କାହାର ଭାରିଜା ଯେବେ  
 ରୁଷି ହଜିଯାଏ । ତା'ର ଗୃହସ୍ଥ କି ଭାତ ରାନ୍ଧିଣ ନଖାଏ ॥ ଭଣ୍ଡାର ଘରକୁ  
 ବିଜେ କଲେ ଦୁଇଭାଇ । ଭଣ୍ଡାରେ ଦେଖିଲେ କିଛି ପଦାର୍ଥ ଯେ ନାହିଁ ॥  
 ବଳରାମ କହୁଛନ୍ତି କାହିଁ କିସହେଲା । ବାଉନ କୋଟି ଭଣ୍ଡାର ତକ ଘେନି

ଗଲା ॥ ଲକ୍ଷ୍ମେଜୀବ ଖାଇଲେ ବୋହିଲେ ନ ସରଇ । କ୍ଷଣକ ଭିତରେ କିଏ  
 ଘେନିଗଲା ବହି ॥ ସୁବର୍ଣ୍ଣ ମୁଦିଏ ବଳରାମ ଯେ ପାଇଲେ । ସାତଗୋଟି  
 ଗଣ୍ଠିଦେଇ କାନିରେ ବାନ୍ଧିଲେ ॥ ଜଗନ୍ନାଥ ବୋଇଲେ ହୋ କି ପାଇଲ  
 ଭାଇ । ବଳରାମ କହୁଛନ୍ତି ଧନ ପାଇଲଇଁ ॥ ଜଗନ୍ନାଥ କହୁଛନ୍ତି ବଳରାମ  
 ଭାଇ । ବେଙ୍ଗି ପିତଳ ଖଣ୍ଡକ ରଖ କାହିଁପାଇଁ ॥ ବଳରାମ କହୁଛନ୍ତି କି  
 କଥା ଘଟିଲା । ପାଇଥିବା ସ୍ୱର୍ଣ୍ଣ ବେଙ୍ଗି ପିତଳ ହୋଇଲା ॥ ଶୁଦ୍ଧ ସୁବର୍ଣ୍ଣରେ  
 ଯେଉଁ ଧନ ହୋଇଥିଲା । ଭାଗ୍ୟକୁ କାଣୀ କଉଡ଼ି ସମାନ ନୋହିଲା ॥  
 ସେଠାରୁ ବାହାରିଗଲେ ଦୁଇଗୋଟି ଭାଇ ॥ ପାକଶାଳା ଦ୍ୱାରେ ଯେ ପ୍ରବେଶ  
 ହେଲେ ଯାଇ ॥ ବଳରାମ ଠିଆ ହେଲେ ଦୁଆର ମୁହଁକୁ । ଜଗନ୍ନାଥ  
 ପଶିଗଲେ ରୋଷାଇ ଘରକୁ ॥ ଦେହରେ ଲାଗିଲା କଳା ମୁହଁରେ ଲାଗିଲା ।  
 କଳା ଶ୍ରୀମୁଖ ଗୋଟିକ ଝଲକି ଦିଶିଲା ॥ ବଳରାମ କହୁଛନ୍ତି ଶୁଣ  
 ଜଗନ୍ନାଥ । ବଡ଼ ଖିଆ ବୋଲି ତତେ ବୋଲନ୍ତି ଜଗତ ॥ ମୋତେ ଅନ୍ନ ନ  
 ଦେଇଣ ସବୁ ଖାଉ ତୁହି । ଜଗନ୍ନାଥ କହୁଛନ୍ତି ଶୁଣ ଜ୍ୟେଷ୍ଠଭାଇ ॥ ଅନ୍ନ  
 କାହୁଁ ମିଳିବ ଯେ ଚଳି ସୁଦ୍ଧା ନାହିଁ । ନ ବୁଝି ଏପରି କିମ୍ପା କହୁଛ ଗୋସାଇଁ ॥  
 ସେଠାରୁ ଯାଇ ଦେଖିଲେ ଧାନର ମରାଇ । ଲକ୍ଷ ଲକ୍ଷ ଭରଣ ଯେ ଧାନ  
 ଯହିଁ ଥାଇ ॥ ଦେଖିଲେ ଅଗାଡ଼ି ତହିଁ ଗୋଟିଏ ଯେ ନାହିଁ । ତହିଁ ଗଲେ  
 ଦୁଇଭାଇ ନିରାଶ ଯେ ହୋଇ ॥ ଇନ୍ଦ୍ରଦୁ୍ୟମ୍ନ କୂଳେ ଯାଇ ପ୍ରବେଶ  
 ହୋଇଲେ । ଗୋପାଏ ସୁଦ୍ଧା ଯେ ପାଣି ତହିଁ ନ ଦେଖିଲେ ॥ ବଡ଼  
 ଦେଉଳରେ ଯାଇ ପ୍ରବେଶ ହୋଇଲେ । ସେ ଦିନକ ଉପବାସ କରିଣ  
 ରହିଲେ ॥ ବେଳ ଦୁଇ ଘଡ଼ିକରେ ନିଦ୍ରା ଯେ ଭାଜିଲା । ମୁଖ ପ୍ରକ୍ଷାଳନ  
 ଅର୍ଥେ ପାଣି ନ ମିଳିଲା ॥ କି ବୁଦ୍ଧି କରିବା ଏବେ ବୁଦ୍ଧି ଦିଶୁନାହିଁ । ବଳରାମ  
 କହୁଛନ୍ତି ଶୁଣରେ କହ୍ନାଇ ॥ କାଳି ଉପବାସରେ ରହିଲୁ ଦୁଇଭାଇ । ଆଜି  
 ପ୍ରାୟେ ଯିବାକୁତ ବଳ ପାଉନାହିଁ ॥ କେଉଁଠାରୁ ଯେବେ ଆଜି ନ ମିଳିବ

ଅନ୍ଧ । କେମନ୍ତ ପ୍ରକାରେ ଆମ୍ଭେ ଧରିବା ଜୀବନ ॥ ବଳରାମ କହୁଛନ୍ତି ଶୁଣ  
 ଆରେ ବାବା । ନଗରରେ ଭିକ୍ଷା ମାଗି ଜୀବନ ପୋଷିବା ॥ କାନ୍ଧରେ ପକାଇ  
 ଛିଣ୍ଡା ଉତ୍ତରୀ ପଇତା । ହସ୍ତରେ ଧଇଲେ ଦୁଇଭାଇ ଭଙ୍ଗାଛତା ॥ ଚିତା  
 ଘେନିବାକୁ ଜଳ କାହିଁ ନପାଆନ୍ତି । ଯାହା ଘର ଠାକୁ ପାଣି ମାଗିବାକୁ ଯାନ୍ତି ॥  
 ଚୋର ଖଣ୍ଡ ବୋଲି ମାରି ଘଉଡ଼ାଇ ଦ୍ୟନ୍ତି । ସେ ଠାବରୁ ଦୁଇଭାଇ ଭୟେ  
 ପଳାବନ୍ତି ॥ ଜଗନ୍ନାଥ କହୁଛନ୍ତି ଶୁଣ ଜ୍ୟେଷ୍ଠ ଭାଇ । ବଡ଼ ପଣ୍ଡା ଘରକୁ ହେ  
 ଚାଲ ଏବେ ଯାଇ ॥ ହସ୍ତ ଧରାଧରି ହୋଇ ଦୁଇ ଭାଇ ଗଲେ । ବଡ଼ପଣ୍ଡା  
 ଘରଠାରେ ପ୍ରବେଶ ହୋଇଲେ ॥ ବଧୂ ତା'ର କହଇ ଯେ ଶାଶୁ ଆଗେ  
 ଯାଇ । ବ୍ରାହ୍ମଣ ଯେ ଦୁଇ ଗୋଟି ଆସିଛନ୍ତି ଧାଇଁ ॥ ଶାଶୁ ରାଣ୍ଡ ତ ତାହାକୁ  
 ଚିହ୍ନି ନ ପାରିଲା । ଧାଇଁ ଯାଇ ବେଗେ ଦାଣ୍ଡ କବାଟ କଲିଲା ॥ ଆସ ଆସ  
 ବୋହୂଏ ଲୋ ଠେଙ୍ଗା ବାଡ଼ି ନେଇ । ଚୋର କି ଖଣ୍ଡ ଏ ଦୁହେଁ ଦେବା  
 ଘଉଡ଼ାଇ ॥ ଶୁଣି ଦୁଇଭାଇ ତହୁଁ ଡରେ ପଳାଇଲେ । ସାମବେଦ ଯଜୁର୍ବେଦ  
 ଦୂରେ ଉଠାରିଲେ ॥ ଶୁଣି ଶୁଷ୍କ ତରୁଗଣ ପଲ୍ଲବୀ ଉଠିଲେ । ଭିକ୍ଷୁକ ବ୍ରାହ୍ମଣ  
 ବୋଲି ବ୍ରାହ୍ମଣୀ ଚିହ୍ନିଲେ ॥ ଦୁଇ ଭାଇକୁ ଯେ ତାକି ତହୁଁ ବସାଇଲା । ଖୁଦ  
 ମକୁଖ ମିଶାଇ ସତ୍ତ୍ୱରେ ରାନ୍ଧିଲା ॥ ଅର୍ପିତା କଦଳୀମଞ୍ଜୁ ଦୁଇଖଣ୍ଡ ଆଣି ।  
 ବେନି ଭାଇ ପକାଇଣ ସିଞ୍ଚିଲେକ ପାଣି ॥ କଂସା ଘେନି ବ୍ରାହ୍ମଣୀ ଯେ ଅନ୍ଧ  
 ଆଣିଗଲା । ଅନ୍ଧ କି ବାଡ଼ିବ ତା'ର ହାଣ୍ଡି ଉଠାଇଲା ॥ ଲକ୍ଷ୍ମୀଦ୍ରୋହୀ ପୁରୁଷ  
 ଏ ବୋଲିଣ ଜାଣିଲା । ପାକଶାଳାରୁ ଲେଉଟି ପାଖରେ ମିଳିଲା ॥ ଦୁଇ ଗୋଟି  
 ଭାଇଙ୍କର ହସ୍ତକୁ ଧଇଲା । କରୁକଥା କହି ନେଇ ଦାଣ୍ଡରେ ଛାଡ଼ିଲା ॥ ତହୁଁ  
 ଦୁଇ ଜଣ ଯେ ନିରାଶ ହୋଇଗଲେ । କବୀର ସାହିରେ ଯାଇ ପ୍ରବେଶ  
 ହୋଇଲେ ॥ କ୍ଷୁଧାର୍ତ୍ତ ବ୍ରାହ୍ମଣ ବୋଲି କବୀର ଜାଣିଲେ । ଖଇ ମାଣ ଚାରି  
 ପାଞ୍ଚ ଆଣି ବେଗେ ଦେଲେ ॥ ଅନ୍ତର୍ଗତେ ଜାଣିଲେ ଯେ ଦେବା କମଳିନୀ ।  
 ପବନକୁ ତାକି ଆଜ୍ଞାଦେଲେ ସେହିକ୍ଷଣି ॥ ଆରେ ପବନ ତୁହି ତ ବେଗେ

ଚଳିଯିବୁ ॥ ଖଇ ଚାରି ପାଞ୍ଚ ମାଣ ଉଡ଼ାଇଣ ନେବୁ ॥ ଆଜ୍ଞା ପାଇ ପବନ  
 ଯେ ବେଗେ ଚଳିଗଲା । ପ୍ରଭୁଙ୍କ ଆଗରୁ ଖଇ ଉଡ଼ାଇଣ ନେଲା ॥ ବଳରାମ  
 କହୁଛନ୍ତି ଶୁଣରେ କହ୍ନାଇ । ପ୍ରାଣଗଲା ବେଳେ ଜାତିକୁଳ ଲୋଡୁ କାହିଁ ॥  
 ପଦ୍ମ ପୋଖରୀକୁ ଚାଲ ଯିବା ଦୁଇ ଭାଇ । ପଦ୍ମ ମୂଳ ଖାଇ ପ୍ରାଣ ବଞ୍ଚାଇବା  
 ତହିଁ ॥ ଫଳ ପୁଷ୍ପ କରି ତହିଁ ଗୁଡ଼ିଏ ଖାଇବା । ଅଧିକ ମିଳିଲେ କିଛି ସଞ୍ଚିଣ  
 ରଖିବା ॥ ଏମନ୍ତ ବନ୍ଧର କରି ଦୁଇଭାଇ ଗଲେ । ପଦ୍ମ ପୁଷ୍ପରିଣୀରେ  
 ଯେ ପ୍ରବେଶ ହୋଇଲେ ॥ ପଦ୍ମପୋଖରୀରେ ସାତ ତାଳ ପାଣି ଥିଲା ।  
 ଲକ୍ଷ୍ମୀ ଆଜ୍ଞାମାତ୍ରେ ସବୁ ପଙ୍କ ହୋଇଗଲା ॥ ଜଗନ୍ନାଥ କହୁଛନ୍ତି କି ବୁଦ୍ଧି  
 କରିବା । ଜଳ ନାହିଁ ଫଳ ଏଥୁ କାହିଁରୁ ପାଇବା ॥ ଏହା କହି ଦୁଇଜଣ  
 ତହିଁ ଚଳିଗଲେ । ଯାଉ ଯାଉ ବାଟେ ଏକ ଯୋଗୀକି ଭେଟିଲେ ॥  
 ଜଗନ୍ନାଥ କହୁଛନ୍ତି ଶୁଣ ଆହେ ନାଥ । ତୁମ୍ଭର ଥାଳରୁ ଯେ ଆମ୍ଭକୁ ଦିଅ  
 ଭାତ ॥ ସଦାନନ୍ଦ ବୋଲେ ରାମକୃଷ୍ଣ ମୁଖ ଚାହିଁ । ଲକ୍ଷ୍ମୀ ଦ୍ରୋହୀ ହୋଇଅଛ  
 ତୁମ୍ଭେ ଦୁଇ ଭାଇ ॥ ଦୁଧ ଅନ୍ନରେ ଯେ ମୋର ଥାଳ ପୁରିଥିଲା । ତୁମ୍ଭେ  
 ମାଗନ୍ତେଣ ଅନ୍ନ ଶୂନ୍ୟ ହୋଇଗଲା । ଅନ୍ନ ଜଳ ନ ମିଳିବ ତୁମ୍ଭକୁ ଯେ  
 କାହିଁ । ସମୁଦ୍ର କୁଳକୁ ବେଗେ ଯାଅ ଦୁଇଭାଇ ॥ ମୁହିଁ ଯାଇଥିଲି ମୋତେ  
 ଅନ୍ନ ଥିଲେ ଦେଇ । ଖାଇଲେ ବହିଲେ ସେହି ଅନ୍ନ ନ ସରଇ ॥ ଏହି  
 ରୂପେ ସତ୍ୟାନନ୍ଦ ବାଟ କହିଦେଲେ । ଯିବା ବୋଲି ଦୁଇଭାଇ କମର  
 ବାନ୍ଧିଲେ ॥ ହଟି କମଳିନୀ ତହିଁ ହଟ ଭିଆଇଲେ । ସୂର୍ଯ୍ୟକୁ ଡାକିଣ ଦେବା  
 ବେଗେ ଆଜ୍ଞା ଦେଲେ । ଅତିଶୀଘ୍ର ଚାଣଚରା କରି ବେଗେ ଯାଇ । ବାଲି  
 ମାଟି ତାତୁ ବେଗେ ଡହ ଡହ ହୋଇ ॥ ତାତିବ ଖରାରେ ଯେହ୍ନେ ଭାଜିବାର  
 ବାଲି । ପାଦେ ମାତ୍ର କେହି ତହିଁ ନ ପାରିବେ ଚାଲି ॥ ଜଗନ୍ନାଥ କହୁଛନ୍ତି  
 ଶୁଣ ଜ୍ୟେଷ୍ଠଭାଇ । ଏତେ ବଡ଼ ଖରାରେ ମୁଁ ଚାଲି ନ ପାରଇ ॥ ବେଗ  
 ବେଗ ହୋଇ ତୁମ୍ଭେ ଯାଉଅଛ ଧାଇଁ । ବୁଦ୍ଧି ଦିଶୁନାହିଁ ଏବେ କିସ

କରିବଇଁ ॥ ଶୁଣି ନ ଶୁଣିଲା ପରି ବଳଦେବ ଗଲେ । କମଳାଙ୍କ ସିଂହଦ୍ୱାରେ  
 ପ୍ରବେଶ ହୋଇଲେ ॥ ସିଂହଦ୍ୱାରେ ପ୍ରବେଶିଣ ଡାକିଲେକ ଯହୁଁ । ଡାକ ଶୁଣି  
 ଦାସୀମାନେ ଅଇଲେକ ତହୁଁ ॥ କେଉଁ ଦାସୀ କହୁଅଛି ଶୁଣ ଆଗୋ ସହି ।  
 ଏପରି କାଙ୍ଗାଳ ମୁଁ ଯେ କାହିଁ ଦେଖି ନାହିଁ ॥ ଏହିପରି ମୋଟା ହୋଇ  
 ଗୋଟାଏକ ଥିଲା । ଆମ୍ଭ ଠାକୁରାଣୀକୁ ଯେ ଘଉଡ଼ାଇ ଦେଲା ॥ ଏହି  
 ରୂପେ ଦାସୀମାନେ କୁହାକୁହି ହେଲେ । ବେକରେ ହାତ ଦେଇଣ ଦାଣ୍ଡରେ  
 ଛାଡ଼ିଲେ ॥ ବଳରାମ ପ୍ରଭୁ ତହିଁ ଲେଉଟି ଅଇଲେ । ଜଗନ୍ନାଥ ଠାକୁରକୁ  
 ବାଟରେ ଦେଖିଲେ ॥ ବଳରାମ କହୁଛନ୍ତି ଶୁଣରେ କହ୍ନାଇ । ଦାସୀମାନେ  
 ଆସି ମୋତେ ଦେଲେ ଘଉଡ଼ାଇ ॥ ଜଗନ୍ନାଥ କହୁଛନ୍ତି କି ବୁଦ୍ଧି କରିବା ।  
 କେମନ୍ତ ପ୍ରକାରେ ଆମ୍ଭେ ଜୀବନ ଧରିବା ॥ ଆଉଥରେ ଚାଲ ବେନିଭାଇ  
 ଫେରିଯିବା । ବିନୟ କରିଣ ଅନ୍ନ ଦାସୀକୁ ମାଗିବା ॥ ବଳରାମ କହୁଛନ୍ତି  
 ପଛେ ଆମ୍ଭେ ଥରୁ । ଆଗରେ ଯାଇଣ ଅନ୍ନ ତୁହି ଯେ ମାଗିବୁ ॥ ଏତେ  
 କହି ସିଂହଦ୍ୱାରେ ପ୍ରଭୁ ବିଜେକଲେ । ମନ୍ଦିରର ଶୋଭା ଦେଖି ଆଶ୍ଚର୍ଯ୍ୟ  
 ହୋଇଲେ ॥ ବଳରାମ କହିଲେ ହେ ଶୁଣରେ କହ୍ନାଇ । ପଞ୍ଚମ ସ୍ୱରରେ  
 ସାମ ବେଦ ପଢ଼ ତୁହି ॥ ଜଗନ୍ନାଥ ପ୍ରଭୁ ଯହୁଁ ଏମନ୍ତ ଶୁଣିଲେ । ଓଁକାର  
 ଶବଦ କରି ବେଦଧ୍ୱନି କଲେ ॥ ରକ୍ ସାମ ଯଜୁ ଅଥର୍ବ ଯେ ଚାରିବେଦ ।  
 ବ୍ରହ୍ମାଣ୍ଡ ପୁରି ଉଠିଲା ଗହଗହ ନାଦ ॥ ପଲଙ୍କ ଉପରେ ଯେ କମଳା  
 ଶୋଇଥିଲେ । ନିସ୍ତରିଲି ନିସ୍ତରିଲି ବୋଲିଣ ବୋଇଲେ ॥ କୋଟି କୋଟି  
 ଜନ୍ମର ପାତକ ହେଲା କ୍ଷୟ । ମୋ ଘରେ ବିଜୟ କଲେ ପ୍ରଭୁ ଦେବରାୟ ॥  
 ପଚାର ପଚାର ଦାସୀ ପଚାରଲୋ ଯାଇ । କିସ ମାଗୁଛନ୍ତି ସେ ବ୍ରାହ୍ମଣ  
 ଦୁଇଭାଇ ॥ ଧାଇଁଯାଇ ମୁଦୁସୁଲି ତାକୁ ପଚାରିଲେ । କି ମାଗୁଛ  
 ପଣ୍ଡାମାନେ କହ ତୁମ୍ଭେ ଭଲେ ॥ ଜଗନ୍ନାଥ କହୁଛନ୍ତି ଦାସୀ ମୁଖ ଚାହିଁ ।  
 ଅନ୍ନ ଗଣ୍ଡାଏକ ତୁମ୍ଭେ ପାରିବ କି ଦେଇ ॥ ଏମନ୍ତ ଶୁଣିଣ ଦାସୀମାନେ

ଚଳିଗଲେ । ଲକ୍ଷ୍ମୀଠାକୁରାଣୀ ଆଗେ ବେଗେ ସେ ବୋଇଲେ ॥ ଦାସୀଙ୍କ  
 ମୁଖରୁ ସେ ଏମନ୍ତ ବାକ୍ୟ ଶୁଣି । ମନେ ବିଚାର କରନ୍ତି ଲକ୍ଷ୍ମୀ ଠାକୁରାଣୀ ।  
 ଏକଥା ଅରଜି ଅଛି ଚଣ୍ଡାଳୁଣୀ ମୁହିଁ । ଏବେ ଦାସୀମାନେ ଲୋ ପରର  
 ବେଗେ ଯାଇଁ ॥ ବ୍ରାହ୍ମଣ ହୋଇ ମୋ ଘରେ କି ରୂପେ ଭୁଞ୍ଜିବେ । ଚଣ୍ଡାଳୁଣୀ  
 ଅନ୍ନ ଖାଇ ଅପବାଦ ନେବେ ॥ ଏ ମୋହର ଦ୍ରବ୍ୟ ତାଙ୍କୁ ଛୁଇଁ ନ ଯୋଗାଇ ।  
 ଜାଣୁ ଜାଣୁ ମୁଁ କେମନ୍ତ ପ୍ରକାରେ ଦେବଇଁ ॥ ଠାକୁରାଣୀ ସମୀପରୁ  
 ଦାସୀମାନେ ଗଲେ । ବ୍ରାହ୍ମଣଙ୍କ ଆଗେ ଯାଇ ଏମନ୍ତ କହିଲେ ॥ ଦାସୀଙ୍କ  
 ମୁଖରୁ ଯେ ଏମନ୍ତ ବାଣୀ ଶୁଣି । କ୍ଷୁଧାତୁର ହୋଇଣ କହନ୍ତି ହଳପାଣି ॥  
 ନୂଆ ହାଣ୍ଡି ନୂଆସଞ୍ଚା ଦେଇ କି ପାରିବୁ । ଏମନ୍ତ ହୋଇଲେ ଅମ୍ବେମାନେ  
 ଯେ ଖାଇବୁ ॥ ଦାସୀମାନେ କହନ୍ତି ଲକ୍ଷ୍ମୀଙ୍କ ଆଗେ ଯାଇ । ହାତେ ରାକ୍ଷିଣ  
 ଭୋଜନ କରିବେ ଦୁଇଭାଇ ॥ ଏହାଶୁଣି ମହାଲକ୍ଷ୍ମୀ ସନ୍ତୋଷ ହୋଇଲେ ।  
 ଦାସୀଙ୍କ ହସ୍ତରେ ହାଣ୍ଡି ଦଶଗୋଟି ଦେଲେ ॥ ଚାଉଳ ପୌଟିଏ ନେଇ  
 ଛାମୁରେ ରଖିଲେ । ଲେଉଟିଆ ଶାଗ ନେଇ ପୁଳାଏକ ଦେଲେ ॥ ଆଳୁ  
 ସାରୁ କଦଳୀ ଯେ ବଢ଼ି ବାଇଗଣ । ଦୁଧ ଦହି ଛେନା ଯେ ଶର୍କରା ଦେଲେ  
 ପୁଣି ॥ ଏବେ ଯେତେ ଇଚ୍ଛା ତେତେ ଭୁଞ୍ଜି ହୋ ବୋଇଲେ । ଗୃହେ  
 ମହାଲକ୍ଷ୍ମୀ ଥାଇ ବିଚାର ଯେ କଲେ ॥ ରାକ୍ଷିଣ ଭୁଞ୍ଜିବେ ଯେବେ ଏହି  
 ଦୁଇଭାଇ । ନାରୀଙ୍କୁ ପୁରୁଷ ଆଉ ଲୋଡ଼ିବେ କିମ୍ପାଇଁ ॥ ଲକ୍ଷ୍ମୀଦେବୀ  
 କାଠଖଣ୍ଡେ ହସ୍ତରେ ଧଇଲେ । ଅଗ୍ନିର ସ୍ତମ୍ଭନ ମନ୍ତ୍ର ଦେବୀ ପାଠ କଲେ ॥  
 କଦାପି ଅଗ୍ନି ଦେବତା ତେଜ ନ ହୋଇବ । ହାଣ୍ଡି ନ ତାଟିବ ଆଉ ପାଣି ନ  
 ତାଟିବ ॥ ଯେତେ କାଠ ଜଳୁଥିବ ଭସ୍ମ ହୋଇଯିବ । କୁହୁଳି କରିଣ ତହିଁ  
 ଧୂଆଁ ହେଉଥିବ ॥ ଏମନ୍ତ ବୋଲିଣ ଯେ କମଳା ଆଜ୍ଞା ଦେଲେ । ସେହି  
 ପ୍ରକାରରେ ଅଗ୍ନି ଦେବତା ଯେ କଲେ ॥ ସବୁ କାଠଯାକ ତହିଁ ଅଙ୍ଗାର  
 ହୋଇଲା । ତେବେ ସୁଦ୍ଧା ଯେ କିଞ୍ଚିତେ ପାଣି ନ ତାଟିଲା ॥ ହଟି କମଳିନୀ

ହଟ ଉଆଇଲେ ଯେଣୁ । ହାଣ୍ଡି ତଳେ କଳାଟିକେ ନ ପଡ଼ିଲା ତେଣୁ ॥ ସୁଗନ୍ଧ  
 ତଳେ ଦେବୀ ଦେଲେ ପଠିଆଇ । ଦାସୀମାନେ କହୁଛନ୍ତି ବ୍ରାହ୍ମଣଙ୍କୁ ଚାହିଁ ॥  
 ପାକସିଦ୍ଧି ହେଲା କି ନ ହେଲା ହେ ଗୋସାଇଁ । ତଳେ ଲଗାଇ ସ୍ନାନକର  
 ବେଗେ ଯାଇଁ ॥ ଜଗନ୍ନାଥ କହୁଛନ୍ତି ପାଣି ନ ତାତିଲା । କି ପାକ କରିବୁ  
 ବେଳ ଉଛୁର ହୋଇଲା ॥ ବଳରାମ କହୁଛନ୍ତି ଶୁଣରେ କହାଇ । ଅନ୍ନ  
 ହୋଇଲାନି ନାହିଁ କହ ବେଗେ ତୁହି ॥ ଜଗନ୍ନାଥ କହୁଛନ୍ତି ଶୁଣ ଆହେ ଭାଇ ।  
 ଅନ୍ନ କି ହୋଇବ ଟିକେ ପାଣି ତାତି ନାହିଁ ॥ ବଳରାମ କହୁଛନ୍ତି ରେ ଅଧୁଆ  
 ମୁହାଁ । ରାନ୍ଧି ନ ଜାଣି ତୁ ହୋଇ ଅଛୁ ରାନ୍ଧୁଣିଆ ॥ ତୁହି ଆଡ଼ହୁଅ ମୁହିଁ  
 ରାନ୍ଧୁଅଛି ଯାଇଁ । ଅନ୍ନ ରାନ୍ଧିବାକୁ ଗଲେ ବ୍ରାହ୍ମଣ ଗୋସାଇଁ ॥ ଫୁଙ୍କି ଫୁଙ୍କି  
 ବଳରାମ ବିରକ୍ତ ହୋଇଲେ । କାଠଖଣ୍ଡେ ଘେନିଣ ଯେ ହାଣ୍ଡି ପିଟି ଦେଲେ ॥  
 କ୍ଷୁଧାରେ ଯେ ଦୁଇଭାଇ ଆକୁଳ ହୋଇଲେ । କି ବୁଦ୍ଧି କରିବା ଜଗନ୍ନାଥଙ୍କୁ  
 ବୋଇଲେ ॥ ଜଗନ୍ନାଥ ବୋଇଲେ ତ ବୁଦ୍ଧି ଦିଶୁନାହିଁ । କ୍ଷୁଧାରେ ଆତୁର  
 ହେଉଅଛି ମୋର ଦେହୀ ॥ ବଳରାମ କହୁଛନ୍ତି ଶୁଣ ଜଗନ୍ନାଥ । ଜାତିପଛେ  
 ଯାଉ ତା'ର ଘରେ ଖାଇଁ ଭାତ ॥ ଯେବେ ଏହାଘରୁ ଭାତ ଆମକୁ ନ ଦେବ ।  
 ଆମ୍ଭ ଦୁଇ ଭାଇଙ୍କର ମରଣ ହୋଇବ ॥ ଲେଉଟିଣ ଦାସୀ ଯାଇ ଲକ୍ଷ୍ମୀଙ୍କୁ  
 କହିଲେ । ବ୍ରାହ୍ମଣ ତ ହାଣ୍ଡି ଭାଙ୍ଗି ଘୋପଡ଼ାଇ ଦେଲେ ॥ ଏହାଶୁଣି ମହାଲକ୍ଷ୍ମୀ  
 ମନେ ଚିନ୍ତା କଲେ । କେତେ ଦୁଃଖ ଦୀନବନ୍ଧୁ ଦୁହେଁ ଯେ ପାଇଲେ ॥ ସୁବର୍ଣ୍ଣର  
 ଚତୁ ଗୋଟି ହସ୍ତରେ ଧଇଲେ । ରୋଷେଇଶାଳାକୁ ଲକ୍ଷ୍ମୀ ଦେବୀ ବିଜେ  
 କଲେ ॥ ପ୍ରଥମେ ରାନ୍ଧିଲେ ମାଏ ବଗଡ଼ା ଯେ ଅନ୍ନ । ମୁଗ ମଧୁରୁଚି କ୍ଷୀରି  
 ନାନାଦି ବ୍ୟଞ୍ଜନ ॥ ଆମ୍ବିଳ ଶାକର କଲେ କଦଳୀର ଭଜା । ଅତି ଯତ୍ନେ  
 କଲେ ମାଏ ତିଅଣ ଯେ ମଞ୍ଜା । କ୍ଷୀରିଏ ପଉଟି ସେ ରନ୍ଧନ କଲେ ଯାଇ ।  
 ବଗଡ଼ା ଭାତ ମହିମା କଳନା ନ ଯାଇ ॥ ଦୁଧପୁଳି କଲେ ମାଏ ଘୃତପୁଳି  
 କଲେ । ଅତି ଯତନରେ ମାଏ ସରପୁଳି କଲେ ॥ ଯେତେ ଦ୍ରବ୍ୟ ରାନ୍ଧିଛନ୍ତି



ବ୍ରାହ୍ମଣକୁ ରୁଚି । ବଡ଼ିର ମହୁର କଲେ ପକାଇଣ ସାଚି ॥ ସହସ୍ର ଆଟିକା  
 ରାନ୍ଧି ଦ୍ରବ୍ୟ ସମାଦିଲେ । ଯେ ଯାହା ସ୍ନାନରେ ଯତ୍ନେ ରଖାଇଣ ଦେଲେ ॥  
 କର୍ପୂର ଛେନା ଶର୍କରା ସମସ୍ତ ଗୋଳାଇ । ସାଠିଏ ନଉତି ପଣା ରଖିଲେ କ  
 ତହିଁ । ରଙ୍ଗବାଣ ପଇଡ଼ ସଙ୍ଗତେ ଛେନାପଣା । ଅଦା ମିଶା କରି ଯେ ନବାତ  
 ଖଣ୍ଡଛେନା ॥ ଲକ୍ଷ୍ମୀଙ୍କର ପାକ ଗୁଣ କେ କହିପାରିବ । କ୍ଷଣକ ମଧ୍ୟରେ  
 ମାଏ ସଜାଡ଼ିଲେ ସର୍ବ ॥ ସବୁଥରୁ ଖଣ୍ଡିଏ ଖଣ୍ଡିଏ ରଖୁଥିଲେ । ଭୋଜନ  
 ଶେଷକୁ ପୋଡ଼ିପିଠାଏ ରଖିଲେ ॥ ବୋଇଲେ ଦାସୀଙ୍କି କର ଅଙ୍ଗ  
 ମରଦନ । ବ୍ରାହ୍ମଣ ବୋଲିଣ ମନେ ନ ପାଞ୍ଚୁବ ଭିନ୍ନ ॥ ବ୍ରାହ୍ମଣମାନଙ୍କ ମୁହିଁ  
 ଅଟେ ନିଜ ଦାସୀ । ଶୁଣିଣ ଆନନ୍ଦେ ଚଳିଗଲେ ସବୁ ଦାସୀ ॥ ଦାସୀମାନେ  
 କହୁଛନ୍ତି ସୁବେଦୀ ଗୋସାଇଁ । ସ୍ନାନକର ବେଗେ ଅଙ୍ଗ ମରଦନ ହୋଇ ॥  
 ତହିଁ ସୁବାସ ଜଳରେ ଦୁହେଁ ସ୍ନାନକଲେ । ଅଙ୍ଗପୋଛିବାକୁ ଦାସୀ ଗାମୁଛାଏ  
 ଦେଲେ ॥ ପିନ୍ଧିବାକୁ ପୀତାମ୍ବର ପାଟ ଆଣି ଦେଲେ । ସୁବେଶ ହୋଇଣ  
 ଦୁଇ ଭାଇ ଯେ ବସିଲେ ॥ ବଳରାମ କହୁଛନ୍ତି ଶୁଣରେ କହାଇ । ଏମନ୍ତ  
 ପ୍ରକାରେ ମାନ୍ୟ କରେ କିସପାଇଁ ॥ ଏହା ଘରେ ପୁରୁଷତ ଜଣେ ଦିଶୁନାହିଁ ।  
 ଶୂଳି ଦେବା ପ୍ରାୟ ଏହି ବିଚାର ଦିଶଇ ॥ ଚାଲ ଏବେ ପକାଇଣ ଏହିଠାରୁ  
 ଯିବା । କ୍ଷଣକ ମଧ୍ୟରେ ଆଉ ପ୍ରାଣ ନ ପାଇବା ॥ ଜଗନ୍ନାଥ କହୁଛନ୍ତି  
 ଜ୍ୟେଷ୍ଠଭାଇ ଶୁଣ । ଏ ଘରର କର୍ତ୍ତା ଆଜ ହୋଇବେ ଆପଣ ॥ ବଳରାମ  
 କହୁଛନ୍ତି ଶୁଣରେ କହାଇଁ । ଏମନ୍ତ କହିବା ତୋର ଉଚିତ ନୁହଇ ॥ ଗୃହ  
 ପରିଷ୍କାର ଦେବୀ ସୁହସ୍ତରେ କଲେ । ଗନ୍ଧ ଯେ ଚନ୍ଦନ ମାଏ ଛଡ଼ା  
 ପକାଇଲେ ॥ ସୁବର୍ଣ୍ଣର ଥାଳି ସୁବର୍ଣ୍ଣର ଗିନାଝରି । ହାତଧୁଆ ପାଦଧୁଆ  
 ସୁସଜ୍ଜିତ କରି ॥ ମଣୋହି କରିବା ବିଧି ଯେମନ୍ତେ ଭିଆଣ । ସୁବର୍ଣ୍ଣର ପୀଠ  
 ତହିଁ କଲେକ ନିର୍ମାଣ ॥ ମହାଲକ୍ଷ୍ମୀ କହୁଛନ୍ତି ଦାସୀ ମୁଖ ରହିଁ । ବେଗ କରି  
 ପ୍ରଭୁକୁ ଲୋ ଘେନିଆସ ଯାଇ ॥ ଏହା ଶୁଣି ଦାସୀମାନେ ବେଗେ

ଚଳିଗଲେ । ବ୍ରାହ୍ମଣଙ୍କ ପାଖେ ଯାଇଁ ପ୍ରବେଶ ହୋଇଲେ ॥ ବିନୟରେ  
 କହୁଛନ୍ତି ବ୍ରାହ୍ମଣ ଗୋସାଇଁ । ଭୋଜନ କରିବ ଚଳ ଛାନ ଅଛି ହୋଇ ॥  
 ବଳରାମ କହୁଛନ୍ତି ଶୁଣରେ କହାଇ । ନାରୀଏ ଜଣେ ପୁରୁଷ କେହି ଏଥୁ  
 ନାହିଁ ॥ ଭିତରକୁ ଯିବାର ଆତ୍ମ ଉଚିତ ନୁହଁଇ । ପତ୍ର ଦୁଇଖଣ୍ଡ ତୁମ୍ଭେ ଆଣ  
 ବେଗେ ଯାଇ ॥ ଜଗନ୍ନାଥ କହୁଛନ୍ତି ଶୁଣ ଭାଇ ତୁମ୍ଭେ । ଏ ଘରର କର୍ତ୍ତା  
 ଆଜ ହୋଇବ ଯେ ଆମ୍ଭେ । କିପାଁ ତୁମ୍ଭେ ଭୟ କରଅଛ ଜ୍ୟେଷ୍ଠ ଭାଇ ।  
 ଦାତା ଦେଉଅଛି ଆମ୍ଭେ ଛାଡ଼ିବା କିମ୍ପାଇଁ ॥ ଭୟେ ବଳରାମ ସେ ଠାବରୁ  
 ନ ଉଠନ୍ତି । ହସ୍ତ ଧରି ଘେନିଗଲେ କମଳାଙ୍କ ପତି ॥ ଠାବ ସଞ୍ଚାରେ ଯେ  
 ବଳରାମ ନ ବସନ୍ତି । ହସ୍ତଧରି ବସାଇଲେ ଦେବ ଶିରୀପତି ॥ କମଳିନୀ  
 କହୁଛନ୍ତି ତୁଳସୀ ବ୍ରାହ୍ମଣୀ ! ଦେହଶୂର ମୋର ଯେ ଅଟନ୍ତି ହଳପାଣି ॥  
 ତାହାକୁ କେମନ୍ତେ ଅନ୍ନ ମୁହିଁ ଦେବି ନେଇ । ଭିତରେ ଥାଇଣ ମୁଁ ଯେ ଦେବଙ୍କ  
 ବଢ଼ାଇ ॥ ବଡ଼ ସାନ ବୋଲି ଆଗ ପଚାରିବୁ ଯାଇ । ବଡ଼ଠାରେ ଆଗ  
 ଅନ୍ନ ପରଶିବୁ ନେଇ ॥ ଅନ୍ନଥାଳି ନେଇ ବେଗେ ବ୍ରାହ୍ମଣୀ ଅଇଲା । ବଡ଼  
 ସାନ କେଉଁ ପଣ୍ଡା ବୋଲି ପଚାରିଲା ॥ ବଳରାମ ବୋଲୁଛନ୍ତି ହୋଇଲୁକି  
 କାଣୀ । ବଡ଼ ସାନ କିଏ ତୋତେ ନ ଦିଶଇ ପୁଣି ॥ ଆମ୍ଭେ ବଡ଼ ବୋଲିଣ  
 ଯେ ବଳରାମ କହି । ବ୍ରାହ୍ମଣୀ ବୋଇଲେ କୋପ କଲକି ଗୋସାଇଁ ॥ ପ୍ରଥମ  
 ଥାଳିର ଅନ୍ନ ବଳରାମେ ଦେଲା । ଭିତରକୁ ଆଉ ଅନ୍ନ ଆଣିବାକୁ ଗଲା ॥  
 ଆଉ ଏକ ଥାଳି ଅନ୍ନ ଆଣିଲା ବେଳକୁ । ଚାରି ଗ୍ରାସରେ ଖାଇଲେ ବଳରାମ  
 ତାକୁ ॥ ଅନ୍ନ ଥାଳି ଘେନିକରି ବ୍ରାହ୍ମଣୀ ଅଇଲା । ଏ ପଣ୍ଡାର ଅନ୍ନଯାକ  
 କିଏ ଘେନିଗଲା ॥ ବଳରାମ ବୋଇଲେ କ୍ଷୁଧାର୍ତ୍ତ ହୋଇଥିଲୁ । ଆଗକରି  
 ଚାରିଗ୍ରାସ ବେଗେ ଖାଇଦେଲୁ ॥ ହସିଲା ବ୍ରାହ୍ମଣୀ ଦୁଇଭାଇକୁ ଅନାଇଁ ।  
 କୁଟୁମ୍ଭ ମାରିବା ପ୍ରାୟ ଦିଶୁଛ ଗୋସାଇଁ ॥ ପୁତ୍ର ଭାରିଜା କି ତୁମ୍ଭ ଦୁହିଁଙ୍କର  
 ନାହିଁ । ଯେଟ ଲାଗି ବୁଲୁଅଛ ଦେଶ ଦେଶ ହୋଇ ॥ ସହସ୍ର କାନ୍ଧି କଦଳୀ

ରଖୁଦେଲେ ନେଇ । ସାଠିଏ ନଉତି ପଣା ବେଗେ ଦେଲେ ଥୋଇ ॥  
 ଯେଉଁପରି ପ୍ରଭୁଙ୍କର ମନକୁ ରୁଚଇ । ସେହିପରି କମଳିନୀ ଦିଅନ୍ତି ପଠାଇ ॥  
 ଭୋଜନ ଶେଷକୁ ଯେ ବୋଲନ୍ତି ବଳରାମ । ଲକ୍ଷ୍ମୀଙ୍କ ରାକ୍ଷଣା ପରି ଲାଗୁଛି  
 ଉତ୍ତମ ॥ ଜଗନ୍ନାଥ କହୁଛନ୍ତି ବଳରାମ ଭାଇ । ଲକ୍ଷ୍ମୀପରା ଭାର୍ଯ୍ୟାକୁ  
 ପାଇବି ଆଉ କାହିଁ ॥ ଲକ୍ଷ୍ମୀକୁ ଭର୍ଷଣା କରି ଦେଲ ଘଉଡ଼ାଇ । ବାହାରିଗଲେ  
 ସେ ତାଙ୍କ ଇଚ୍ଛା ହେଲା ଯହିଁ ॥ ଏମନ୍ତ ସମୟେ ପୋଡ଼ପିଠା ଦେଲେ  
 ନେଇ । ଜଗନ୍ନାଥ କହୁଛନ୍ତି ବଳରାମ ଭାଇ ॥ ମୋର ମନ କଥାକୁ ଯେ  
 ଲକ୍ଷ୍ମୀ ଜାଣିଥାଇ । ଭୋଜନ ଶେଷକୁ ପୋଡ଼ପିଠାଏ ଦିଅଇ ॥ ଭୋଜନ  
 ସାରିଣ ପ୍ରଭୁ ଆଚମନ କଲେ । କର୍ପୂର ତାମ୍ବୁଳ ଦୁଇ ଭାଇ ଯେ ଭୁଞ୍ଜିଲେ ॥  
 ବାହାର ମେଲାରେ ପ୍ରଭୁ ବିଜେ କଲେ ଯାଇଁ । ଗବାକ୍ଷ ଦ୍ଵାରରେ ଲକ୍ଷ୍ମୀ  
 ଅଛନ୍ତି ଅନାଇଁ ॥ ପରର ପରର ଦାସୀ ପରରଲୋ ଯାଇଁ । ବିଭା ହୋଇ  
 ଅଛନ୍ତି କି ପଣ୍ଡା ଦୁଇ ଭାଇ ॥ ଏହା ଶୁଣି ଦାସୀମାନେ ବେଗେ ଚଳିଗଲେ ।  
 ବ୍ରାହ୍ମଣଙ୍କ ନିକଟରେ ପ୍ରବେଶ ହୋଇଲେ ॥ ପୁତ୍ର ଭାରିଜା ଅଛି କି ନାହିଁ  
 ତୁମ୍ଭ ଘର । କେଉଁ ରାଜ୍ୟେ ବାଡ଼ି ବୃତ୍ତି ଶାସନ ତୁମ୍ଭର ॥ ଜଗନ୍ନାଥ କହୁଛନ୍ତି  
 ଶୁଣ ଦାସୀ ତୁହି । ବିବାହ ହେବାକୁ ଦ୍ରବ୍ୟ ଆମ୍ଭର ଯେ ନାହିଁ । ଗୁଆବାଡ଼ି  
 ଶାସନ ପାଇବୁ ଆମ୍ଭେ କାହିଁ ॥ ଲକ୍ଷ୍ମୀପରା ଭାର୍ଯ୍ୟାକୁ ଯେ ଦେଲୁ  
 ଘଉଡ଼ାଇ ॥ କପାଳମୟ ଆମ୍ଭର ଦୁଇଭାଇ ବୁଲୁ । ଲକ୍ଷ୍ମୀ ଘଉଡ଼ାଇ ଆମ୍ଭେ  
 ଏ ଦୁଃଖ ପାଇଲୁ ॥ ଦାସୀଏ ବୋଇଲେ ପଣ୍ଡା ହୋଇଲ କି ବାଇ । ନାରୀକି  
 ଛାଡ଼ିଲେ ପୁଂଷ ଦରିଦ୍ର କି ହୋଇ ॥ ଗୋବିନ୍ଦ ବୋଲନ୍ତି ଆମ୍ଭେ କହୁଅଛୁ  
 ଶୁଣ । କେଉଁ ନାରୀ ଥିଲେ ହୁଏ ଐଶ୍ଵର୍ଯ୍ୟ ବର୍ଦ୍ଧନ ॥ କେଉଁନାରୀ ଥିଲେ ବଂଶ  
 ନିପାତ ହୁଅଇ । କେଉଁ ନାରୀ ଥିଲେ ବାସି ପେଜ ନ ମିଳଇ ॥ କେଉଁ ନାରୀ  
 ଥିଲେ ଶାଢ଼ୀ ସୁନାବଳା ପାଇ । କେଉଁନାରୀ ଅଲକ୍ଷଣୀ ଘରକୁ ଭାଙ୍ଗଇ ॥  
 ଚନ୍ଦ୍ର ସାଆନ୍ତାଣୀକୁ ଗୋ ପରରତ ଯାଇ । ଦାସୀ କହେ ବାତୁଳ କି ହୋଇଲ

ଗୋସାଇଁ ॥ କ୍ଷୁଧା ଲାଗୁଥିଲା ଏବେ ଭାତତ ଖାଇଲ । ଆମ୍ଭ ସାମନ୍ତାଣୀକୁ  
 ଯା ପଚାର ବୋଇଲ ॥ ବଳରାମ ବୋଇଲେ ଏ ମୋର ପିଲାଭାଇ । ତୁମ୍ଭ  
 ସାମନ୍ତାଣୀ ଆଗେ ଜଣାଇବ ନାହିଁ ॥ ଜଗନ୍ନାଥ କହୁଛନ୍ତି ଭୟ କାହିଁପାଇଁ ।  
 କିଛି ନ ବିଚାର ଆହେ ବଳରାମ ଭାଇ ॥ ଲକ୍ଷ୍ମୀଙ୍କର ଗୃହ ସିନା ଅଟଇ ଯେ  
 ଏହି । ଏଠାରେ ଆପଣ ଭୟ କର କିସପାଇଁ ॥ ବଳରାମ ବୋଲୁଛନ୍ତି ବାବୁ  
 ଚକ୍ରଧର । ତୁମ୍ଭେ ଯାଇଁ ହସ୍ତଧର ମହାଲକ୍ଷ୍ମୀଙ୍କର ॥ ଆମ୍ଭେ ଦୋଷ କଲୁବୋଲି  
 କହ ତାକୁ ଯାଇ । ଯହିଁ ଇଚ୍ଛା ତହିଁ ଯାଅ ଆମ୍ଭ ମନା ନାହିଁ ॥ ଯେତେବେଳେ  
 ବଳରାମ ଏମନ୍ତ କହିଲେ । ଭିତର ପୁରକୁ ପ୍ରଭୁ ନିଜେ ବିଜେ କଲେ ॥ ଧୀରେ  
 ଧୀରେ ଭିତରକୁ ଗଲେ ପୀତବାସ । ପ୍ରବେଶ ହୋଇଲେ ଯାଇ କମଳାଙ୍କ  
 ପାଶ ॥ ପାଶିଝରି ଘେନିକରି କମଳା ଅଇଲେ । ଦରହାସେ ପ୍ରଭୁଙ୍କର ମୁଖକୁ  
 ଚାହିଁଲେ ॥ ଅତି ଯତନରେ ଦେଲେ ପାଦପଦ୍ମ ଧୋଇ । ଥୋକାଏ ପାଦ  
 ଉଦକ ମସ୍ତକେ ଲଗାଇ ॥ କିଛି ପାଦୋଦକ ଲକ୍ଷ୍ମୀ ଗର୍ଭକୁ କ୍ଷେପିଲେ । ପଞ୍ଚବର୍ଣ୍ଣ  
 ପୁଷ୍ପେ ପଦ୍ମପାଦ ପୂଜାକଲେ ॥ ମହାଲକ୍ଷ୍ମୀ କହୁଛନ୍ତି ପ୍ରଭୁକୁ ଅନାଇ ।  
 ଚଣ୍ଡାଳୁଣୀ ବୋଲିମୋତେ ଦେଲ ଘଉଡ଼ାଇ ॥ ଚଣ୍ଡାଳୁଣୀ ଘରେ ଏବେ ଭୁଞ୍ଜିଲ  
 ଗୋସାଇଁ । ଚଣ୍ଡାଳ ବିଚାଳ ହେଲ ଦୁଇଗୋଟି ଭାଇ ॥ ଧୂକ ତୁମ୍ଭ ବଡ଼ପଣ  
 ଧୂକ ତୁମ୍ଭ କଥା । ପୋଡୁ ତୁମ୍ଭର ପ୍ରତିଜ୍ଞା ଧୂକ ତୁମ୍ଭ ଭ୍ରାତା ॥ ମହାଲକ୍ଷ୍ମୀ ଏ  
 ପ୍ରକାରେ ବହୁ ଧୂକାରିଲେ । କାଳୀୟ ଗଞ୍ଜାନ ଶୁଣି କିଛି ନ କହିଲେ ॥ ମହାମାୟୀ  
 ବୋଇଲେ ହେ ଶୁଣ ମୋ ବଚନ । ମୋରେ କିସ କାର୍ଯ୍ୟ ତୁମ୍ଭେ କୁହ ହେ ବହନ ॥  
 କିଛିକ୍ଷଣ ଉତ୍ତାରେ ବୋଇଲେ ଜଗନ୍ନାଥ । ଏବେ ମନୁ ମାନ ତେଜ ଜଗତର  
 ମାତ ॥ ଅକାରଣେ ଏତେ କଥା କୁହ ପ୍ରାଣସହି । ଆମ୍ଭର ପ୍ରାର୍ଥନା ଆମ୍ଭ ସଙ୍ଗେ  
 ଯିବାପାଇଁ ॥ ବଡ଼ ହେଲେ କିସ ହେଲା ଗରବ ଗଞ୍ଜିଲ । ରବିତଳେ ସବୁ ଯୁଗେ

ସୁନ୍ଦରୀ ରଖିଲ ॥ ତୁମ୍ଭ ଯୋଗେ ଆମ୍ଭେ କଷ୍ଟ ପାଇଲୁ ବହୁତ । ଆମ୍ଭେ ଭିକ୍ଷା  
 ମାଗିବାର ଜାଣିଲେ ଜଗତ ॥ ତୁମ୍ଭ ଜନ୍ମକାର୍ତ୍ତି ଏବେ ଜଗତେ ରହିଲା । ଆମ୍ଭକୁ  
 ଅନ୍ନ ଦେବାର ଜଗତ ଶୁଣିଲା ॥ ଗୁରୁଦାର ଦିନ ଯେ ଏ ପୁରାଣ ଶୁଣିବ । ଜନ୍ମ  
 ଜନ୍ମାନ୍ତର ପାପ ତା'ର କ୍ଷୟ ହେବ ॥ ଲକ୍ଷ୍ମୀପୂଜା ଦିନ ଏହା ଯେ ନାରୀ  
 ଚାଲବ । ଇହ ଜନ୍ମେ ପତିବ୍ରତା ବୈକୁଣ୍ଠକୁ ଯିବ ॥ ଯେବେ କେଉଁ ନାରୀ ଏହା  
 ମୁଖେ ବୁଝାଇବ । ତାହାର ସୁକୃତ ଆଉ କେ କହିପାରିବ ॥ ଏତେ କହି ଗୋବିନ୍ଦ  
 ଧାଇଲେ ଲକ୍ଷ୍ମୀହସ୍ତ । ଜଗତମାତ ବୋଲିଲେ ତୁମ୍ଭେ କର ସତ୍ୟ ॥ ଚଣ୍ଡାଳୁ  
 ବ୍ରାହ୍ମଣଯାଏ ଖିଆଖୋଇ ହେବେ । ସମସ୍ତେ ଖାଇଣ ହସ୍ତ ଜଳେ ନ  
 ଧୋଇବେ ॥ ହାଡ଼ିର ହସ୍ତ ବ୍ରାହ୍ମଣ ଛଡ଼ାଇ ଖାଇବେ । ବ୍ରାହ୍ମଣ ଖାଇ ହସ୍ତକୁ  
 ମୁଣ୍ଡରେ ପୋଛିବେ ॥ ଅନ୍ନ ଖାଇ ସର୍ବେ ମୁଣ୍ଡେ ପୋଛୁଥିବେ ହସ୍ତ । ତେବେ  
 ବଡ଼ ଦେଉଳକୁ ଯିବି ଜଗନ୍ନାଥ ॥ ହେଉ ହେଉ ବୋଲିଆଜ୍ଞା ଦେଲେ ମହାବାହୁ ।  
 ଯୁଗେ ଯୁଗେ ଲକ୍ଷ୍ମୀ ଗୋ ତୁମ୍ଭର ଯଶ ରହୁ ॥ ଲକ୍ଷ୍ମୀଙ୍କ ହସ୍ତ ଧରିଣି ଜଗନ୍ନାଥ  
 ନେଲେ । ବଡ଼ ଦେଉଳକୁ ପ୍ରଭୁ ବିଜେ କରିଗଲେ ॥ ଲକ୍ଷ୍ମେ ଚନ୍ଦ୍ରଭଦ୍ରା ଯେ  
 ଛାମୁରେ ଜଳଇ । ଦେଉଳକୁ ବିଜେକଲେ ବ୍ରହ୍ମାଣ୍ଡ ଗୋସାଇଁ ॥ ଇନ୍ଦ୍ର ତାକୁ ଛଡ଼ି  
 ଦେବ ମଣିମା ମଣିମା । ବ୍ରହ୍ମା ତାକୁ ଛଡ଼ି ଦେବ ଗୁହାରି ଶୁଣିମା ॥ ବରୁଣ କୁବେର  
 ଯେ ହସ୍ତରେ ବେତ ଧରି । ନୃତ୍ୟ କରୁଥିଲେ ତହିଁ ସ୍ୱର୍ଗ ଅପସରୀ ॥ ରକ୍ଷା ଯେ  
 ମେନକା ଆଦି ଆଉ ଚିତ୍ରଲେଖା । ତୁଳସୀ ମାଳତୀ ଆଉ ଅନ୍ୟାନ୍ୟ ରସିକା ॥  
 ଚଞ୍ଚଳା ଯେ ମଦାଳସୀ ଆବର ସୁଶୀଳା । ନୃତ୍ୟ ଆରମ୍ଭି ତୁଷ୍ଟ ହୋଇ ସେ  
 ଅବଳା ॥ ବଳରାମ କହୁଛନ୍ତି ଶୁଣରେ କହାଇ । ଘରକୁ ଘରଣୀ ସିନା ସୁନ୍ଦର  
 ଦିଶଇ ॥ ଯେତେବେଳେ ଦାଣ୍ଡେ ଯାଉଥିଲୁ ଦୁଇଭାଇ । ଚୋର ଖଣ୍ଡ ବୋଲି  
 ଦେଉଥିଲେ ଘଉଡ଼ାଇ ॥ ଆହୁରି କଥାଏ ଶୁଣି ଜଗନ୍ନାଥ ଭାଇ । ଲକ୍ଷ୍ମୀ ଏତେ

ବଡ଼ ବୋଲି ଏବେ ଜାଣିଲୁଁ ॥ ଲକ୍ଷ୍ମୀ ଦେବୀ ବିଜେକଲେ ତାଙ୍କ ମନ୍ଦିରକୁ ।  
 ଜଗନ୍ନାଥ ବିଜେ କଲେ ବଡ଼ ଦେଉଳକୁ ॥ ଦାସୀ ପରିବାରୀ ଆଦିକରି ଯେତେ  
 ଥିଲେ । ଲକ୍ଷ୍ମୀ ଅଇଲା ରୁ ସେ ସମସ୍ତ ଯେ ଅଇଲେ ॥ ଲକ୍ଷ୍ମୀକୁ ପାଇଣ ଦେବ  
 ଗୋବିନ୍ଦ ଆନନ୍ଦ । ସଂସାରରେ ସେହି ମତେ କଲେକ ମୁକୁନ୍ଦ ॥ ଶୁଣିଲ ନାରଦ  
 ଏହି ପୁରାତନ ଆଖ୍ୟା । ଯାହା ଅପ୍ରସନ୍ନେ ପ୍ରଭୁ ମାଗିଲେ ଯେ ଭିକ୍ଷା ॥ ଛାର  
 ଚଣ୍ଡାଳୁଣୀ ଅଇଶୂର୍ଯ୍ୟ ଭୋଗକଳା । ଲକ୍ଷ୍ମୀଙ୍କର ସୁଦୟାରୁ ଏମନ୍ତ ହୋଇଲା ॥  
 ଏ ପୁରାଣ ପଢ଼ିଲେ ଯେ ସର୍ବସିଦ୍ଧି ହୁଏ । ସୂର୍ଯ୍ୟୋଦୟ ତମ ସମ ପାପ କ୍ଷୟ  
 ଯାଏ ॥ ଏ ପୁରାଣ ଯେଉଁମାନେ ପଢ଼ନ୍ତି ଶୁଣନ୍ତି । ଲକ୍ଷେ କୋଟି ଗୋଦାନର  
 ଫଳ ସେ ଲଭନ୍ତି ॥ ଏ ପୁରାଣ ଅଟଇ ଯେ ମୁକତିର ପଥ । ଏହାଫଳ କଥନରେ  
 କେ ହେବ ସମର୍ଥ ॥ ଲକ୍ଷ୍ମୀଙ୍କ ପୁରାଣ ଏହି ସମ୍ପୂର୍ଣ୍ଣ ହୋଇଲା । ଭାବେ ବଳରାମ  
 ଦାସ ଗୀତରେ ଗାଇଲା ॥

### ଶ୍ରୀ ଶ୍ରୀ ଲକ୍ଷ୍ମୀଙ୍କର ସ୍ତବ

ତ୍ରେଲୋକ୍ୟ ପୂଜିତେ ଦେବୀ କମାଳେ ବିଷ୍ଣୁ ବଲ୍ଲଭେ, ଯଥା ତ୍ଵଂ ସୁସ୍ଥିରା  
 କୃଷ୍ଣେ ଯଥା ଭବ ମହାସ୍ଥିରା । ଈଶ୍ଵରୀ କମଳା ଲକ୍ଷ୍ମୀ ଚଞ୍ଚଳା ଶ୍ରୀ ହରିପ୍ରିୟା,  
 ଦ୍ଵାଦଶୌତାନି ନାମାନି ଲକ୍ଷ୍ମୀ ସମ୍ପୂଜ୍ୟ ଯଃ ପଠେତ୍, ସ୍ଥିର ଲକ୍ଷ୍ମୀ ଭବେତ୍ତସ୍ୟ  
 ପୁତ୍ର ଦାରାଦିଭିଃ ସହ ॥

**ପୁଷ୍ପାଞ୍ଜଳି:** ନମସ୍ତେ ସର୍ବ ଦେବୀନାଂ ବରଦାସୀ ହରିପ୍ରିୟେ

ଯା ଗତି ସ୍ଵଂ ପ୍ରସନ୍ନାନାଂ ସାମେ ଭୂୟାତ୍ପଦର୍ଚ୍ଚନାତ୍ ।

ଶ୍ରୀ ମହାଲକ୍ଷ୍ମୀଙ୍କର ସଂକ୍ଷିପ୍ତ ପୂଜା

**ଧ୍ୟାନ ମନ୍ତ୍ର -** ଓଁ ବିଷ୍ଣୁ ଶକ୍ତୌ ଚତୁର୍ଭୁଜା ବୈକୁଣ୍ଠ ବାସିନୈ୍ୟ

ଶ୍ରୀ ହ୍ନାଂ ମହାଲକ୍ଷ୍ମୀ ନାରାୟଣୀ ଦେବୈ୍ୟ ନମଃ ।

ବୈଦିକ ମନ୍ତ୍ର - ଓଁ ଲକ୍ଷ୍ମୀଦେବ୍ୟେ ନମଃ-ଗାୟତ୍ରୀ - ଓଁ ମହାଲକ୍ଷ୍ମୀ ବିଦ୍ମହେ  
 ବୈକୁଣ୍ଠବାସିନୈ ଧୀମହୀ ତନ୍ନୋ ଲକ୍ଷ୍ମୀ ପ୍ରଚୋଦୟାତ୍ । ଧ୍ୟାନ - ଓଁ କାନ୍ତ୍ୟା  
 କାଞ୍ଚନସନ୍ନିଭଂ ହିମଗିରି ପ୍ରକ୍ଷୈୟଶ୍ଚ ତୁର୍ଭର୍ଗଜେଃ । ହସ୍ତେତ୍ସିପ୍ତ ହିରଣ୍ମୟୀ  
 ମୃତୟତୈ ରାଶିଚ୍ୟମାନା ପ୍ରିୟାମ୍, ବିଭ୍ରାଣଂ ବରମବଜଂ ଯୁଗ୍ମମଭୟଂ ହସ୍ତେ  
 କରୀଚୋକ୍ତୁଳା କ୍ଷୌମାବଦ୍ଧ ନିତୟ ବିମ୍ବଲଳିତଂ ବନ୍ଦେଃରବିନ୍ଦ ସ୍ଥିତଂ ।  
 ଆବାହନ ମନ୍ତ୍ର- ଆଗଚ୍ଛ ଦେବ ଦେବେଶି । ଦାରିଦ୍ର୍ୟ ଦୁଃଖ ନାଶିନୀ  
 କୃପୟା ଗୃହାଣ ପୂଜାଂ ମପ୍ରୋତି ପ୍ରସନ୍ନାଭବ । ଆସନ ମନ୍ତ୍ର- ନାନାରତ୍ନ  
 ସମାୟୁକ୍ତଂ କାର୍ତ୍ତିସ୍ଵର ବିଭୂଷିତଂ, ଆସନଂ ବହୁ ମୂଲ୍ୟଂ ଚ ଗୃହିଣ  
 ଜଗଦ୍ଦୀଶ୍ଵରୀ । ଇଦଂ ମାନସଂ ଓଁ ମହାଲକ୍ଷ୍ମୈ ନମଃ । ସ୍ଵାଗତ ମନ୍ତ୍ର-  
 ସ୍ଵାଗତାର୍ଥଂ ପୁଷ୍ପପଟକଂ ଗୃହାଣ ବୈକୁଣ୍ଠେଶ୍ଵରୀ ମୟା ନିବେଦିତ ଭକ୍ତ୍ୟା  
 ପ୍ରସନ୍ନାଭବ ସର୍ବଦା । ଭୋ ମାତଃ କମଳା ! ସ୍ଵାଗତଂ ସୁ ସ୍ଵାଗତଂ ॥ ପାଦ୍ୟ  
 ମନ୍ତ୍ର - ପାଦ୍ୟ ଗୃହାଣ ଦେବେଶି ଶୀତଳଂ ସୁମନୋହରଂ, ଅର୍ପିତ  
 ପରାୟାଭକ୍ତ୍ୟା ଭୁବନାନନ୍ଦ କାରିଣୀ । ଏତତ୍ ପାଦ୍ୟଂ ଓଁ ଶ୍ରୀ ମହାଲକ୍ଷ୍ମୈ  
 ନମଃ ॥ ଅର୍ଘ୍ୟ ମନ୍ତ୍ର- ଅର୍ଘ୍ୟଂ ଗୃହାଣ ଦେବେଶି ଗନ୍ଧ ପୁଷ୍ପାକ୍ଷତୈର୍ଯୁତଂ,  
 ଅର୍ଷତଂ ଚ ବ ପ୍ରୀତ୍ୟାର୍ଥଂ ପ୍ରସାଦଂ ଜଗଦ୍ଦୀଶ୍ଵରୀ । ଇଦମର୍ଘ୍ୟ ଓଁ ଶ୍ରୀ  
 ମହାଲକ୍ଷ୍ମୈ ସ୍ଵାହାଃ ॥ ଆଚମନୀୟ ମନ୍ତ୍ର- ନାନା ତୀର୍ଥୋଭବଂ ବାରି  
 କର୍ପୂରାଦୌଃ ସୁବାସିତଂ । ଗୃହାଣାଚମନୀୟଂ ପ୍ରସନ୍ନାଭବ ଜନନୀ । ଇଦଂ  
 ଆଚମନୀୟ ଓଁ ଶ୍ରୀ ମହାଲକ୍ଷ୍ମୈ ସ୍ଵାହା । ସ୍ନାନୀୟ ମନ୍ତ୍ର- ନାନା ତୀର୍ଥୋଭ  
 ବଂବାରୀ କୁକୁମାଦୌ ସୁଶୀତଳଂ ମୟା ସମର୍ପିତଂ ଭକ୍ତ୍ୟା ସ୍ନାନାର୍ଥଂ ଲୋକ  
 ଜନନୀ । ଇଦଂ ସ୍ନାନୀୟ ଜଳଂ ଓଁ ଶ୍ରୀ ମହାଲକ୍ଷ୍ମୈ - ବଷଟ୍ ॥ ବସନ ମନ୍ତ୍ର-  
 ବିଶୁଦ୍ଧେ ସୌନ୍ଦର୍ଯ୍ୟ କ୍ଷୌମେ ନୂତନ ସୁଶୀତିକେ, ମୟା ନିବେଦିତଂ ଭକ୍ତ୍ୟା

ଗୃହାଣ ବୈକୁଣ୍ଠେଶ୍ଵରୀ । ଇଦଂ ସୋତରୀୟ ଶାଟିକା ବସ୍ତ୍ରଂ ଓଁ ଶ୍ରୀ  
 ମହାଲକ୍ଷ୍ମ୍ୟ ସମର୍ପୟାମି ନମଃ । ଆଭରଣ ମନ୍ତ୍ର- ନାନା ରତ୍ନସମାକୀର୍ଣ୍ଣଂ  
 ମାଳାଂ ସ୍ଵର୍ଣ୍ଣମୟୀ ତଥା, ମୁଦ୍ରିକାଂ ହସ୍ତ ପାଦସ୍ତ ଗୃହାଣ ଜଗଦୀଶ୍ଵରୀ, ଇଦଂ  
 ସ୍ଵର୍ଣ୍ଣମାଳଂ ମୁଦ୍ରିକାଂ ଆଭରଣଂ ଶ୍ରୀ ମହାଲକ୍ଷ୍ମ୍ୟ ନମଃ । ସୁଗନ୍ଧ ଦ୍ରବ୍ୟ  
 ମନ୍ତ୍ର- ଶରୀରନ୍ତେ ନ ଜାନାମି ଚେଷ୍ଟା ଚୈବତା ଦେବୟୋ । ମୟା  
 ନିବେଦିତାନ୍ ଗନ୍ଧାନ୍ ପ୍ରାଗୃହାଣ ବିଲେପନଃ । କଞ୍ଚଳଂ ମନ୍ତ୍ର- କଞ୍ଚଳଂ  
 କାମିକଂ ରମ୍ୟଂ କାମିନୀ କାମ ସମ୍ଭବଂ । ନେତ୍ରୟୋ ରଞ୍ଜନାର୍ଥାୟ କଞ୍ଚଳଂ  
 ପ୍ରତି ଗୃହ୍ୟତାଂ ॥ ସିନ୍ଦୂର ମନ୍ତ୍ର- ଉଦିତାରୁଣ ସଂକାଶଂ ଜବା କୁସୁମ ସନ୍ନାଭଂ ।  
 ସୀମନ୍ତ ଭୂଷଣାର୍ଥାୟ ସିନ୍ଦୂରଂ ପ୍ରତି ଗୃହ୍ୟତାଂ ॥ ଅଳତା ମନ୍ତ୍ର- ବନ୍ଧୁକ  
 କୁସୁମଭାଷା ବାଳାର୍କଦୁଧତି ଗଞ୍ଜନଂ, ପାଦ ଶୋଭା ମଧ୍ୟହଂ ଦେବୀ ! ଗୃହ୍ୟତାଂ  
 ଜଗଦୀଶ୍ଵରୀ ॥ ପାଦୁକା ମନ୍ତ୍ର- ପାପମଗନ୍ଧନ୍ତି ଗ୍ରୀଷ୍ମ ବର୍ଷା ନିବାରଣାର୍ଥକଂ,  
 ନିବେଦିତଂ ମୟାଦେବୀ ! ପାଦୁକାଂ ପ୍ରତି ଗୃହ୍ୟତାଂ । ଚନ୍ଦନ ମନ୍ତ୍ର- ଚନ୍ଦନଂ  
 ଶୀତଳଂ ରମ୍ୟ ସୌରଭଂ ଦେବତା ପ୍ରିୟଂ, ଶ୍ରଦ୍ଧୟା ଚାର୍ପିତଂ ଦେବୀଂ !  
 ଗୃହ୍ୟତାଂ ଧନଦେ ଶୁଭେ । ଏଷଃ ଗନ୍ଧଃ ଓଁ ମହାଲକ୍ଷ୍ମ୍ୟ ନମଃ । ପୁଷ୍ପଦାନ  
 ମନ୍ତ୍ର- ନାନା ବିଧାନ ପୁଷ୍ପାଣି ନାନାଗନ୍ଧ ସୁତାନ ଚ, ନାନା ବର୍ଣ୍ଣାନ୍ୟା  
 ହୃତାନିଶୋଭାର୍ଥଂ ପ୍ରତି ଗୃହ୍ୟତାଂ, ଇଦଂ ପୁଷ୍ପଂ ଓଁ ଶ୍ରୀ ମହାଲକ୍ଷ୍ମ୍ୟ ବକ୍ଷତ୍ ।  
 ଧୂପ ନିବେଦନ ମନ୍ତ୍ର- ବନସ୍ପତି ରସୋଭୃତୋ ଗନ୍ଧାଦ୍ୟୋ ସୁମନୋହରଃ ।  
 ଆଘ୍ରେୟ ସର୍ବ ଦେବାନାଂ ଧୂପୋୟଂ ପ୍ରତି ଗୃହ୍ୟଣଂ ଏଷଃ ଧୂପଃ ଓଁ ଶ୍ରୀ  
 ମହାଲକ୍ଷ୍ମ୍ୟ ସ୍ଵାହା । ଦୀପଦାନ ମନ୍ତ୍ର- ସ୍ଵପ୍ରକାଶ୍ୟ ମହାଜ୍ୟୋତି ସ୍ତ୍ରିମିରୀ  
 ପଦ୍ମଃ ସଦାହ୍ୟଭ୍ୟନ୍ତର ଜ୍ୟୋତିର୍ଦୀପେୟଂ ପ୍ରତି ଗୃହ୍ୟତାଂ । ନୈବେଦ୍ୟ  
 ନିବେଦନ ମନ୍ତ୍ର- ଶର୍କରା ଖଣ୍ଡ ସଂଯୁକ୍ତଂ ଦଧିଦୁଗ୍ଧ ଘୃତାନୃତିତଂ ।



ଲେହ୍ୟପେୟଂ ଭକ୍ଷଭେଜ୍ୟଂ ନୈବେଦ୍ୟଂ ପ୍ରତି ଗୃହ୍ୟତାଂ । ଏଷନୈବେଦ୍ୟଂ  
 ଓଁ ଶ୍ରୀ ମହାଲକ୍ଷ୍ମ୍ୟ ସ୍ୱାହା । ତାମ୍ବୁଳ ମନ୍ତ୍ର- ପୁଗିଫଳା ଲବଙ୍ଗଞ୍ଚ ପକ୍ୱ ପର୍ଣ୍ଣ  
 ଦଳୈର୍ଯୁତଂ କର୍ପୁରୈକା ସମାୟୁତଂ ତାମ୍ବୁଳଂ ପ୍ରତି ଗୃହ୍ୟତାଂ । ଏସ ତାମ୍ବୁଳଂ  
 ଓଁ ଶ୍ରୀ ମହାଲକ୍ଷ୍ମ୍ୟ ସ୍ୱାହା । ପୁଷ୍ପାଞ୍ଜଳି ମନ୍ତ୍ର- ନମଃ ଦେବୀ ମହାଲକ୍ଷ୍ମୀ  
 ସର୍ବ ସମ୍ପଦ ଦାୟିନୀ, ସର୍ବ ଦୁଃଖ ହାରିଃ ଦେବୀ ଗୃହାଣ କୁସୁମାଞ୍ଜଳିଂ ।  
 ସ୍ତୁତିପାଠ ମନ୍ତ୍ର- ନମସ୍ତେଷୁ ମହାମାୟେ ଶ୍ରୀପୀଠେ ସୁରପତିତେ । ଶଙ୍ଖ  
 ଚକ୍ର ଗଦାହସ୍ତେ ମହାଲକ୍ଷ୍ମୀ ନମୋଽସ୍ତୁତେ । କ୍ଷମାପ୍ରାର୍ଥନା ମନ୍ତ୍ର- ମନ୍ତ୍ର  
 ଚନ୍ଦ୍ର କ୍ରିୟାଚାର ଭାବ ଭକ୍ତ୍ୟା ନ୍ୟଥାକୃତମ୍ । ଯଦର୍ଚ୍ଚିତଂ ମୟାଦେବୀ,  
 ପରିପୂର୍ଣ୍ଣଂ ତଦସ୍ତୁମେ ॥ ପ୍ରଣାମ ମନ୍ତ୍ର- ବିଶ୍ୱ ରୂପସ୍ୟ ଭାର୍ଯ୍ୟାସି ପଦ୍ମେ  
 ପଦ୍ମାଳୟେ ଶୁଭେ, ସର୍ବତଃ ତ୍ରାହିମାଂ ଦେବୀ ମହାଲକ୍ଷ୍ମୀ ନମୋଽସ୍ତୁତେ ।  
 ବନ୍ଦେହଂ ଧନଦାତ୍ରୀ ମହାଲକ୍ଷ୍ମୀଂ ଦେବୀ ନମୋନମାମି । ମାତା ଲକ୍ଷ୍ମୀକୁ  
 ପଦ୍ମଫୁଲ ଦେଇ ପୂଜା କଲେ ପୂଜାର ସୁଫଳ ମିଳେ ଓ ମହାଲକ୍ଷ୍ମୀ ସନ୍ତୁଷ୍ଟ  
 ହୋଇ ଥାଆନ୍ତି ।

ହେ ମା ! ତୁମ୍ଭେ ସର୍ବଦା ମୋର ହୃଦୟରେ ବାସକର । ତୁମରି  
 ଚରଣ ରେଶୁର ସ୍ପର୍ଶରେ ମୋର ଗୃହ ଧନ ଧାନ୍ୟରେ  
 ପରିପୂର୍ଣ୍ଣ ହୋଇଉଠୁ ଆଜି ମୋର ଏତିକି ପ୍ରାର୍ଥନା ।  
 ଜୟ ମହାଲକ୍ଷ୍ମୀ ଦେବୀଙ୍କର ଜୟ । (ପ୍ରଣାମ)

**: ମାଣବସା ଲକ୍ଷ୍ମୀପୁରାଣ ସମାପ୍ତ :**

